



हाम्रो राप्तीसोनारी

कक्षा ५



विषयसूची

एकाइ १: राप्तीसोनारीको परिचय

- पाठ १ : राप्तीसोनारी गाउँपालिकाको अवस्थिति
- पाठ २ : राप्तीसोनारी गाउँपालिकाको जातिगत विवरण
- पाठ ३ : हाम्रो वडाको चिनारी
- पाठ ४ : राप्तीसोनारीका प्रमुख शैक्षिक संस्था

एकाइ २: हाम्रा सम्पदा र संस्कृतिहरू

- पाठ ५ : हाम्रा विभिन्न मन्दिरहरू
- पाठ ६ : हाम्रा केही पर्वहरू
- पाठ ७ : नृत्यहरू
- पाठ ८ : गुफा, ताल, घाट तथा आयोजना
- पाठ ९ : सामुदायिक वन
- पाठ १० : हाम्रो स्वास्थ्य चौकी

एकाइ ३ : हाम्रा पेसा, व्यवसाय र प्रविधिहरू

- पाठ ११: पशु तथा पंक्षी पालन
- पाठ १२: तरकारीको परिचय र महत्व

एकाइ ४: खुसीका लागि शिक्षा र जीवनोपयोगी सिप

- पाठ १३ : असल मानिसका असल कार्यहरू
- पाठ १४ : गीत, सङ्गीत र नृत्य
- पाठ १५ : उत्सव र चाडपर्व
- पाठ १६ : सकारात्मक सोच र खुसी हुने बानी

पाठ १७ : योग

पाठ १८ : श्रम, सिर्जना र जेष्ठ नागरिकप्रतिको सम्मान

एकाइ ५ : हाम्रो वातावरण

पाठ १९ : हाम्रा स्थानीय जडीबुटी र तिनको उपयोगिता

पाठ २० : बगैँचाको महत्व

पाठ २१ : बोटबिरुवा र जीवजन्तुको संरक्षण

पाठ २२ : पानीको प्रदूषण

पाठ २३ : फोहोरमैला व्यवस्थापनका उपायहरू

पाठ २४ : घर र विद्यालयमा उपयोग हुने ऊर्जाहरू

पाठ २५ : वातावरण संरक्षण

एकाइ ६ : विपद् व्यवस्थापन

पाठ २६ : विपद्का प्रभाव वा असरहरू


पाठ २७ : चाडपर्वमा हुने जोखिम र सावधानी

पाठ २८ : वन्यजन्तुबाट बच्ने उपायहरू

पाठ २९ : प्राकृतिक प्रकोपको पूर्वतयारी वा सावधानी

पाठ ३० : विपद्मा बालबालिकाको संरक्षण र सुरक्षा

राप्तीसोनारी गाउँपालिकाको अवस्थिति



माथि दिइएको नक्शा बाँके जिल्लाको हो । यस जिल्लामा जम्मा आठवटा स्थानीय तहहरू छन् । यो नक्शामा सबैभन्दा वढी जमिनको क्षेत्र ओगटेको भाग हाम्रै राप्तीसोनारी गाउँपालिकाको हो । राप्तीसोनारी गाउँपालिका लुम्बिनी प्रदेशको बाँके जिल्लामा पर्दछ । यो गाउँपालिकाको कार्यालय कोहलपुर नगरपालिकादेखि लगभग ४० किलोमिटर पूर्व वडा नं.२ अगैयामा रहेको छ । बाँके जिल्लाका आठवटा स्थानीय तहहरू मध्ये क्षेत्रफलका हिसाबले सबैभन्दा ठूलो र जनसङ्ख्याका हिसाबले नेपालकै दोस्रो ठूलो गाउँपालिका हो । यस गाउँपालिकाको धेरैजसो भू भाग वनजङ्गलले ढाकिएको समथर भूमि छ । यसको उत्तरी सिमामा चुरे पहाड रहेको छ भने दक्षिण पूर्वमा वनजङ्गल र गाइलेक पहाड रहेको छ । यो गाउँपालिका समुन्द्र सतहबाट १६६ मिटरदेखि १२३६ मिटरसम्मको उचाइमा रहेको छ । यो गाउँपालिका २८ डिग्री १५ मिनेट उत्तरी अक्षांश र ८१ डिग्री ७८ मिनेट पूर्वी देशान्तरमा पर्दछ ।

यस गाउँपालिकाको वडागत घरधुरी र जनसङ्ख्याको विवरण यस प्रकार रहेको छ :

वडा नं.	घरधुरी	महिला	पुरुष	जम्मा
१	१३५१	२८८२	२६२५	५५०७

२	२२०४	४८८१	४१६४	९०४५
३	११४६	३०३२	२७५०	५७८२
४	१७८४	४१३१	३४८५	७६१६
५	१७८८	४२६३	३७०७	७९७०
६	१७४६	४४१७	३९३२	८३४९
७	२१८८	५६३४	५५०९	१११४३
८	१३९१	२९५९	२४९०	५४४९
९	१३४८	२९१९	२६६५	५५८४
जम्मा	१४९४६	३५११८	३१३२७	६६४४५

स्रोत : राष्ट्रिय जनगणना २०७८

अभ्यास :

१. तल दिइएका प्रश्नहरू को छोटो उत्तर दिनुहोस् :

- राप्तीसोनारी गाउँपालिका कुन प्रदेशमा पर्दछ ?
- राप्तीसोनारी गाउँपालिकाको कार्यालय कोहलपुर नगरपालिकादेखि कति टाढा पर्दछ ?
- यस गाउँपालिकाको उत्तरमा रहेको पहाडको नाम के हो ?
- यो गाउँपालिका समुन्द्रसतहबाट अधिकतम् कति उचाइमा रहेको छ ?
- यो गाउँपालिका कति डिग्री अक्षांशमा अवस्थित छ ?

२. खाली ठाउँ भर्नुहोस् :

- राप्तीसोनारी गाउँपालिकापूर्वी देशान्तरमा अवस्थित छ ।
- यस गाउँपालिकाको जम्मा जनसङ्ख्या रहेको छ ।
- यस गाउँपालिकाको दक्षिणपूर्वमा पहाड रहेको छ ।
- राप्तीसोनारी गाउँपालिकामा महिलाको जम्मा जनसङ्ख्या..... छ ।
- जनसङ्ख्याको हिसाबले सबैभन्दा सानो वडा हो ।

३. जोडा मिलाउनुहोस् :

वडा	घरधुरी
क) १	१३९१
ख) ३	१३५१
ग) ५	१७८४

घ) ४

११४६

ड) ८

१७८८

परियोजना कार्य :

तपाईं बस्ने टोलको १० वटा घरमा गइ महिला र पुरुषहरूको सङ्ख्यात्मक विवरण सङ्कलन गर्नुहोस् र कक्षामा प्रस्तुत गर्नुहोस् ।

पाठ २

राप्तीसोनारी गाउँपालिकाको जातिगत विवरण

नेपाल एक बहुजातीय, बहुभाषिक, बहुधार्मिक र बहुसांस्कृतिक मुलुक हो । यो मुलुक सानो भएतापनि यहाँ थुप्रै जातजातिहरूको बसोबास रहेको छ । नेपालको जनगणना २०७८ अनुसार नेपालमा १४२ जातजातिका मानिसहरूको बसोबास रहेको छ । जनसङ्ख्याको हिसाबले नेपालकै दोस्रो ठूलो आकारमा रहेको यस राप्तीसोनारी गाउँपालिकाको धेरैजसो भू भाग वनजङ्गलका साथै समथर र खेतीयोग्य रहेको छ । यसको दक्षिण सिमाना भारतसँग पनि जोडिएको छ ।

यस गाउँपालिकामा राजी, खुना, कुमालगायत धेरै जातजातिका मानिसहरूको बसोबास रहेको भएतापनि धेरै बसोबास भन्ने थारू जातिको रहेको पाइन्छ । यस गाउँपालिकामा बसोबास गर्ने मुख्य दश जातजातिहरू को सङ्ख्यात्मक विवरण देहायअनुसार रहेको छ :

क्र.सं.	जातजाति	महिला	पुरुष	जम्मा
१	थारू	१६७७६	१५०४९	३१८२५
२	क्षेत्री	८८३१	६६६७४	१४५०५
३	मगर	२६४९	२२४५	४८९४
४	कामी	१४८६	१२४४	२७३०
५	मुसलमान	९२१	९०५	१८२६
६	कुमाल	६८४	६३१	१३१५
७	ब्राह्मण	५२७	५०१	१०२८
८	परियार	५९२	५०४	१०९६
९	यादव	६३८	६२९	१२६७
१०	कोइरी / कुसवाह	४५२	४९२	९४४

स्रोत: राष्ट्रिय जनगणना २०७८

अभ्यास :

१. तलका प्रश्नहरू को उत्तर दिनुहोस् :

- नेपालको राष्ट्रिय जनगणना २०७८ अनुसार जम्मा कति जातजातिको बसोबास रहेको छ ?
- जनसङ्ख्याको हिसाबले नेपालको दोस्रो ठूलो गाउँपालिका कुन हो ?
- राप्तीसोनारी गाउँपालिकामा सबैभन्दा धेरै कुन जातिका मानिसहरूले बसोबास गर्दछन् ?

घ) यस गाउँपालिकामा बसोबास गर्ने प्रमुख ५ जातजातिहरूको सूची बनाउनुहोस् ।

ङ) यस गाउँपालिकाको अधिकांश भू-भागको बनोट कस्तो छ ?


२. जोडा मिलाउनुहोस् :

जातजाति	कूल जनसङ्ख्या
क) क्षेत्री	१०९६
ख) ब्राहमण	१८२६
ग) मगर	१४५०५
घ) परियार	१०२८
ङ) मुसलमान	४८९४

परियोजना कार्य :

तपाईंको टोलमा कुन कुन जातिका मानिसहरू बसोबास गरेका छन्, तिनीहरूको विवरण तयार गर्नुहोस् र कक्षामा प्रस्तुत गर्नुहोस् ।

हाम्रो वडाको चिनारी




राप्तीसोनारी गाउँपालिकामा ९ वटा वडाहरू रहेका छन् । यस गाउँपालिकाको वडा नं.२ को पूर्वमा वडा नं १ र पश्चिममा वडा नं. ८, उत्तरमा चुरेपहाड र दक्षिणमा राप्तीनदी र वडा नं. ३, ४ र ५ वडाहरू रहेका छन् । यस वडाको उत्तरतिरको धेरैजसो भू भाग जङ्गलले ढाकिएको छ । यस वडाभित्रका बस्तीहरू राप्ती नदीको किनारामा छन् । राप्तीसोनारी गाउँपालिकाको कार्यालय यसै वडाभित्रको अगैया गाउँमा पर्दछ । २ नं. वडाको वडा कार्यालय कचनापुर गाउँमा पर्दछ । यस वडाका आठवटा सामुदायिक विद्यालय र एउटा संस्थागत विद्यालयहरूमध्ये तीनवटा माध्यमिक विद्यालयहरू रहेका छन् । यस वडाभित्र २ वटा मुख्य मार्गहरू रहेका छन् । जसमध्ये पूर्वपश्चिम राजमार्ग बस्तीको उत्तरतर्फ जङ्गलको बीचबाट गएको छ । अर्को मुख्य मार्ग माथेबास जिरो-कचनापुर-राजपुर-कम्दी सडक हो । यो सडक पूर्वपश्चिम राजमार्गको जिरोबाट सुरु भई दक्षिण पश्चिम हुँदै कम्दी जोडिएको छ । यी मुख्य मार्गहरूसँग अन्य सहायक मार्गहरू पनि जोडिएका छन् । सिक्टा सिँचाइ आयोजनाको पश्चिमी नहर यसै वडामा सुरु भई पश्चिमतर्फ गएको छ । साविकको कचनापुर गा.वि.स.लाई अहिले राप्तीसोनारीको २ नं. वडा बनाइएको छ ।

अभ्यास :

१. तलका प्रश्नहरू को उत्तर दिनुहोस् :

- क) तपाईंको वडा कार्यालय कुन ठाउँमा छ ?
- ख) तपाईंको वडामा कतिवटा विद्यालयहरू छन् ?
- ग) तपाईं बस्ने गाउँको नाम के हो ?
- घ) तपाईंको वडाभित्र रहेका मुख्य सडकहरूको नाम लेख्नुहोस् ।

२. तल दिइएको नक्शा हेरेर आफ्नो कापीमा उतार्नुहोस् :



परियोजना कार्य :

तपाईं बसोबास गर्ने वडाको नक्शा कोरेर त्यसमा तपाईंको विद्यालय र प्रमुख सडक सङ्केत गरेर शिक्षकलाई देखाउनुहोस् ।

राप्तीसोनारीका प्रमुख शैक्षिक संस्था



लक्ष्मी सामुदायिक क्याम्पस वडा नं.२ कचनापुर

जन सिद्धेश्वर क्याम्पस वडा नं.६ हब्रहवा

राप्तीसोनारी गाउँपालिकामा विभिन्न सामुदायिक तथा संस्थागत विद्यालय र क्याम्पसहरू सञ्चालन भएका छन् । यस गाउँपालिकामा ५४ वटा सामुदायिक विद्यालयहरू (दुईवटा मदरसा समेत), १६ वटा संस्थागत विद्यालयहरू गरी ७० विद्यालयहरू र उच्च शिक्षाका लागि २ वटा सामुदायिक क्याम्पसहरू समेत रहेका छन् । यसै गरी श्री लक्ष्मी नमूना माध्यमिक विद्यालय मर्दुईमा बालीविज्ञान विषयको प्राविधिक धारको कक्षा समेत सञ्चालनमा रहेको छ ।

यस गाउँपालिकामा माध्यमिक तह र क्याम्पस सञ्चालन भएका शैक्षिक संस्थाहरूको विवरण यसप्रकार रहेको छ ।

क्र.सं.	विद्यालयको नाम	वडा	टोल
१	श्री सिद्धेश्वर महादेव माध्यमिक विद्यालय(कक्षा १० सम्म)	१	लौकी
२	श्री कुसुमेश्वर माध्यमिक विद्यालय (कक्षा १२ सम्म)	१	कुसुम
३	श्री नेपाल राष्ट्रिय माध्यमिक विद्यालय (कक्षा १२ सम्म)	२	अगैया
४	श्री लक्ष्मी नमूना माध्यमिक विद्यालय (कक्षा १२ सम्म)	२	मर्दुई
५	श्री दुर्गाभवानी माध्यमिक विद्यालय (कक्षा १० सम्म)	२	शमशेरगञ्ज
६	श्री सरस्वती माध्यमिक विद्यालय (कक्षा १२ सम्म)	३	भवनियापुर
७	श्री नेपाल राष्ट्रिय माध्यमिक विद्यालय (कक्षा १० सम्म)	४	कुम्भर
८	श्री जनशक्ति माध्यमिक विद्यालय (कक्षा १२ सम्म)	४	बैजापुर
९	श्री नेपाल राष्ट्रिय माध्यमिक विद्यालय (कक्षा १० सम्म)	४	धामपुर
१०	श्री नेपाल राष्ट्रिय माध्यमिक विद्यालय (कक्षा १० सम्म)	५	चिलहरिया
११	श्री चिल्ड्रेन प्याराडाइज इ.मि.स्कूल (कक्षा १२ सम्म)	५	टडुवा
१२	श्री भुवरभवानी माध्यमिक विद्यालय (कक्षा १२ सम्म)	५	विनौना
१३	श्री नेपाल राष्ट्रिय माध्यमिक विद्यालय (कक्षा १० सम्म)	६	गुलरी
१४	श्री सरस्वती माध्यमिक विद्यालय (कक्षा १२ सम्म)	६	पनेरिया

१५	श्री सिद्धेश्वर माध्यमिक विद्यालय (कक्षा १२ सम्म)	६	सिधनवा
१६	श्री नेपाल राष्ट्रिय माध्यमिक विद्यालय (कक्षा १२ सम्म)	७	सर्दी
१७	श्री अमरज्योति माध्यमिक विद्यालय (कक्षा १२ सम्म)	७	नन्कौपुर
१८	श्री दिपप्रकाश माध्यमिक विद्यालय (कक्षा १० सम्म)	७	लालपुर
१९	श्री शिवशक्ति माध्यमिक विद्यालय (कक्षा १२ सम्म)	८	पेरानी
२०	श्री जनशक्ति माध्यमिक विद्यालय (कक्षा १० सम्म)	८	वालापुर
२१	श्री गौतम इ.मि. स्कुल (कक्षा १० सम्म)	८	शमशेरगञ्ज
२२	श्री शमशेरगञ्ज इ.मि. स्कुल (कक्षा १० सम्म)	८	पेरानी
२३	श्री गणेश माध्यमिक विद्यालय (कक्षा १२ सम्म)	९	ढकेरी
२४	श्री जनता माध्यमिक विद्यालय (कक्षा १० सम्म)	९	बैजनाथपुर
२५	लक्ष्मी सामुदायिक बहुमुखी क्याम्पस (स्नातक सम्म)	२	कचनापुर
२६	जनसिद्धेश्वर सामुदायिक बहुमुखी क्याम्पस(स्नातक सम्म)	६	हब्रहवा

यसै गरेर अन्य आधारभूत तथा प्राथमिक विद्यालयहरू यस गाउँपालिकाका विभिन्न वडाहरूमा रहेका छन् ।

अभ्यास :

१. तलका प्रश्नहरूको उत्तर दिनुहोस् :

- क) राप्तीसोनारी गाउँपालिकामा जम्मा कतिवटा सामुदायिक विद्यालयहरू रहेका छन् ?
- ख) प्राविधिक धारान्तर्गत बाली विज्ञान सञ्चालन भएको राप्तीसोनारीको एकमात्र विद्यालयको नाम के हो ?
- ग) राप्तीसोनारी गाउँपालिकामा सञ्चालित क्याम्पसहरूको नाम लेख्नुहोस् ।
- घ) राप्तीसोनारी गाउँपालिकामा माध्यमिक तहसम्म कक्षा सञ्चालन भएका संस्थागत विद्यालयहरूको सङ्ख्या कति रहेको छ ?
- ङ) सरस्वती मा.वि. पनेरिया कति नम्बर वडामा रहेको छ ?

२. जोडा मिलाउनुहोस् :

विद्यालय	वडा नम्बर
क) सरस्वती मा वि भवनियापुर	१
ख) भुवरभवानी मा वि विनौना	९
ग) गणेश मा वि ढकेरी	३
घ) सिद्धेश्वर मा वि सिधनवा	५

ड) कुसुमेश्वर मा वि कुसुम

६

परियोजना कार्य :

- क) तपाईंको वडाभिन्न भएका सम्पूर्ण सामुदायिक विद्यालयहरूको सूची तयार पारेर कक्षामा प्रस्तुत गर्नुहोस् ।
- ख) तपाईंको वडाभिन्न भएका सम्पूर्ण संस्थागत विद्यालयहरूको सूची तयार पारी कक्षामा प्रस्तुत गर्नुहोस् ।

पाठ ५

हाम्रा विभिन्न मन्दिरहरू

कुसुमेश्वर शिव मन्दिर :

राप्तीसोनारी गाउँपालिका वडा नं. १ कुसुम बजारमा रहेको यो मन्दिर पूर्वपश्चिम राजमार्गको नजिकै रहेको छ । हिन्दु धर्ममा आस्था राख्ने मानिसहरू भगवान शिवप्रतिको आस्थाबाट प्रेरित भएर पूर्वपश्चिम राजमार्ग निर्माणको क्रममा उक्त ठाउँमा रहेको राजमार्ग निर्माण गर्ने प्रमुख इन्जिनियर विन्देश्वर यादवको संयोजकत्वमा बनेको निर्माण समितिले उक्त शिव मन्दिर वि.सं.२०३६



सालमा निर्माण सम्पन्न गरेको हो । यस मन्दिरको व्यवस्थापनका लागि कुसुमेश्वर शिव मन्दिर पूजा व्यवस्था समितिको समेत व्यवस्था गरिएको छ । करिव एक बिगाहको हातामा रहेको सो मन्दिरको चार बिगाह जग्गा वडा नं.४ बैजापुरमा रहेको छ । विधान अनुरूप सञ्चालन भएको यस मन्दिर व्यवस्थापन तथा सञ्चालनका लागि हाल पूर्णबहादुर खड्काको अध्यक्षतामा एक समिति क्रियाशील रहेको छ । चौधरी पुजारी रहेको यस मन्दिरमा सामान्य पूजाआजा सधैं हुने भएतापनि शिवरात्रीमा चौबिस घण्टा अखण्ड किर्तनसहित विशेष पूजाआजा हुने र ठूलो मेला लाग्ने गर्दछ । यस मन्दिरमा पूजा र दर्शन गरेमा शिवजी प्रशन्न भएर मनले मागेको वरदान पाइन्छ, भन्ने जनविश्वास रहेको पाइन्छ । शिवरात्रीमा शिवबुटी भनेर केहि मानिसहरूले गाँजाभाड खानेकुरा भने राम्रो नभएर विकृति भएकाले यसतर्फ हामी सबै सचेत रहदै हाम्रा यस्ता धार्मिक स्थलहरू र पूजाआजा गर्ने परम्पराहरूको संरक्षण र सम्वर्धन गर्दै जानुपर्दछ ।

गौशाला मन्दिर :

राप्तीसोनारी गाउँपालिका वडा नं.२ मा पर्ने यो मन्दिर शमशेरगञ्जको गाउँ नजिकै भएर बग्ने राप्ती नदीको छेउमा रहेको छ । शमशेरगञ्ज जिरो बजारबाट करिव तीन कि.मि.दक्षिणमा रहेको छ । यो गौशालामा गाईहरूको संरक्षण र पालन गरिएको छ । यसको स्थापना वि.सं. २० ५०सालमा भएको हो । करिव ५ बिगाह क्षेत्रफल



जमिन धार्मिक वनका रूपमा रहेको यस गौशालामा गाईको चरण र आवाश व्यवस्थापन गरिएको छ । यस गौशालाको परिशरमा कृष्ण भगवानको मन्दिर , शिवको मन्दिर र होम कुण्ड रहेका छन् । यस गौशालामा रहेका गाईको हेरचाह र पालनपोषण गर्नका लागि आठजना गौरक्षक (गोठाला) को व्यवस्था गरिएको छ । यस गौशालामा हाल करिव १०००को सङ्ख्यामा गाई तथा बाच्छा बाच्छीहरू रहेका छन् । यस गौशाला मन्दिरको व्यवस्थापन तथा सञ्चालन गर्नका लागि गंगाराम रोका अध्यक्ष रहेको एक समिति रहेको छ । यस मन्दिरको पूजा तथा धार्मिक पर्व व्यवस्थापन र सञ्चालन गर्नका लागि एकजना पूजारी क्रियाशिल रहेको पाइन्छ ।

बजरङ्गबली मन्दिर :

राप्तीसोनारी गाउँपालिका वडा नं.९ ढकेरीमा रहेको यो मन्दिर कोहलपुरबाट करिव १० किलो मिटर पूर्वतर्फ पूर्वपश्चिम राजमार्गको छेवैमा रहेको छ । रामभक्त हनुमानको यो मन्दिर वि.सं २०३३ सालमा स्थापना भएको मानिन्छ । पूर्वपश्चिम राजमार्गको निर्माणका क्रममा सोही स्थानमा बसेको सडक निर्माण गर्ने कम्पनीले पिपलको रुख नजिकै रहेको सानो मन्दिर निर्माण गरेर पूजाआजा प्रारम्भ गर्ने गरेको कुरा त्यहाँका स्थानीय बुढापाकाहरू बताउँछन् । पछि गएर वि.सं. २०५० सालमा नेपाली सेनाले आफ्नै खर्चमा नयाँ मन्दिर निर्माण गरिदिएको कुरा उक्त मन्दिरमा रहेको शिलालेखमा समेत उल्लेख रहेको पाइन्छ । यस मन्दिरको पूजा व्यवस्थापनका लागि भनेर नेपालगञ्ज निवासी डा. जी राज शाक्यले वर्षेनी १२००० दिने गरेको पूजारी हरिमाया खड्काले जानकारी गराउनु भयो । उक्त मन्दिरलाई व्यवस्थित गर्नका लागि एक समिति पनि रहेको छ । रू १००००० को अक्षयकोष रहेको उक्त मन्दिरको व्यवस्थापन पक्ष सबल बनाउन आवश्यक देखिन्छ ।



गोपाल मन्दिर :


यो मन्दिर हाम्रो राप्तीसोनारी गाउँपालिकाको वडा नं.४ धामपुरमा रहेको इलाका प्रहरी कार्यालयको दक्षिणतिर रामकुटी भन्ने ठाउँमा रहेको छ । राधाकृष्णको मुर्ति रहेको यो मन्दिरको प्राणप्रतिष्ठा वि.सं.२०२७ सालमा गरिएको थियो । पूजारी दधिराम देवकोटा १, कोठारी १ र सरसफाइ सहयोगी १ समेत ३ जनाको पूजा तथा व्यवस्था टिम रहेको छ । गोपाल मन्दिरका नामले चिनिने यस



मन्दिरमा सावन भुला, रामनवमी, कृष्ण जन्माष्टमी आदि अवसरमा विशेष पूजा र भण्डारा लाग्ने गर्दछ । करिब १८ बिगाह नम्बरी जग्गा यस मन्दिरको नाममा रहेको छ । मन्दिरलाई व्यवस्थितरूपमा सञ्चालन गर्नका लागि मन्दिर सञ्चालनको विधान बमोजिम समितिको गठन हुने गर्दछ ।

पोखरामाता मन्दिर :

यो मन्दिर हाम्रो राप्तीसोनारी गाउँपालिकाको वडा नं ७ नन्कौपुरमा रहेको छ । धेरै वर्ष पहिले पानीका लागि ठूलो पोखरी खन्ने क्रममा देवीको मुर्ति आकारको कङ्गाल भेटिएकाले त्यती बेलाका स्थानीय मानिसहरू ले कुनै दैवीय स्वरूपको अनुमान गरेर उक्त ठाउँमा सानो भुपडी बनाएर देवीको पुजा र आराधना गर्ने कार्य प्रारम्भ गरेको कुरा स्थानीय समाजमा रहेको भन्ने बुझिन्छ । यस मन्दिरमा दुर्गा माताको र देवीको मुर्तिहरू राखिएका छन् । करिब चार बिगाह जमिन यस मन्दिरको स्वामित्मा रहेको छ । उक्त जमिनमा आप , कटहर जस्ता फलफूलहरू को बगैँचा रहेको छ । हाल राजकुमार थारू र उनकी आमाले उक्त मन्दिरमा पुजाआजा गर्दै आएका छन् । विभिन्न रोग तथा महामारीहरू आउँदा यस मन्दिरमा आराधना गरेमा ती रोगहरू बाट बच्न सकिने र मनोकांक्षित फल प्राप्त हुने जन विश्वास रहिआएको छ । यस मन्दिमा पशु बली भने चढाईँदैन । पुजा र भाकल गर्ने कार्य सधै हुने भए पनि मङ्सिरको पूर्णिमामा भने यहाँ ठूलो मेला लाग्ने र साधु सन्तहरू लाई भण्डारा खुवाउने चलन रहिआएको छ ।



अभ्यास :

१. मिल्ने शब्द राखी खाली ठाउँ भर्नुहोस् :

- (क) कुसुमेश्वर मन्दिर राप्तीसोनारीको वडा नं.....मा पर्दछ ।
- (ख) गौशाला मन्दिरनदीको छेवैमा रहेको छ ।
- (ग) बजरङ्गबलीको हालको मन्दिर वि.सं.....मा निर्माण भएको हो ।
- (घ) गोपाल मन्दिरको प्राणप्रतिष्ठा वि.सं.....मा गरिएको थियो ।
- (ङ) मङ्सिरको पूर्णिमामा मेला लाग्ने मन्दिर.....हो ।

२. तलका प्रश्नहरू को उत्तर दिनुहोस् :

- (क) अखण्ड किर्तन भनेको कस्तो किर्तन हो ?
- (ख) कस्तो वनलाई धार्मिक वन भनिन्छ ?

- (ग) हालको बजरङ्गवली मन्दिर कसले निर्माण गरिदिएको हो ?
 (घ) गोपाल मन्दिरमा केकस्ता धार्मिक कार्यक्रमहरू हुनेगर्दछन् ?
 (ङ) पोखरामाता मन्दिरको प्रारम्भ कसरी भएको मानिन्छ ?

परियोजना कार्य :

- (क) आफ्नो वडा या छिमेकी वडामा रहेको कुनै मन्दिरको अवलोकन गरेर देहायका कुराहरू भर्नुहोस् र आफ्नो कक्षामा प्रस्तुत गर्नुहोस् ।

क्र.सं	मन्दिरको नाम	कुन देवी या देवता	स्थापना मिति	मेला या पर्व

- (ख) आफ्नो वडा या छिमेकमा गएर उनीहरूले मान्ने देवी देवताको बारेमा तलको तालिकामा भर्नुहोस् र आफ्नो कक्षामा प्रस्तुत गर्नुहोस् ।

क्र.सं	मन्दिर	कुन देवी या देवता	कहिले पूजा हुने	मेला या पर्व

पाठ ६ हाम्रा केही पर्वहरू

हरितालिका तीज :



हिन्दू धर्म मान्ने मानिसहरूले मनाउने विभिन्न चाडपर्वहरूमा यो तीज पनि एउटा महत्वपूर्ण धार्मिक पर्व हो । यस पर्वमा हिन्दू महिलाहरूले भगवान शिवको व्रत बसी पूजा आराधना गरेर विशेष रूपले मनाउने गर्दछन् ।

यो पर्व भाद्र शुक्ल तृतीयाका दिन मनाइन्छ । यस पर्वमा अविवाहितले राम्रो पति प्राप्त होस् भन्ने कामना गर्दछन् भने विवाहित महिलाहरूले आफ्नो पतिको दिर्घायु र सुखी वैवाहिक जीवनका लागि भगवान शिवसँग प्रार्थना गर्दछन् । तीजको अघिल्लो दिन मीठा मीठा खानेकुराका परिकारहरू बनाएर खाने गरिन्छ, यसलाई दर खाने भनिन्छ । हिजोआज दरखाने भनेर तीज सुरु हुनुभन्दा पन्ध्र दिन पहिलेदेखिनै विभिन्न होटेलहरूमा गएर भड्किलो रूपमा खाने र छाडा गीत र नाचहरू नाच्ने परम्परा देखिन थालेको छ । यो तीज पर्वमा देखिएको विकृति हो । यसरी तीजलाई विकृत हुनबाट जोगाउनु हामी सबैको कर्तव्य हो । तीजको दिन व्रत बस्ने महिलाहरूले सामान्यतया रातो सारी, रातै चुरा, रातै पोते लगाएर शिवालयहरूमा गई भगवान शिवको दर्शन गरेर शिवका भजन तथा नाचगान गरेर मनाउने गर्दछन् । विवाहित महिलाहरू आफ्नो माइतीमा जाने र घरमा भोग्नु परेका दुःख र पिडाहरूलाई गीतका माध्यमबाट व्यक्त गर्ने गर्दछन् । यो व्रत बस्दा कसैकसैले त पानीसम्म पनि खाँदैनन् तर यो स्वास्थ्यका लागि भने राम्रो होइन ।



कृष्ण जन्माष्टमी :

हाम्रा विभिन्न धार्मिक पर्वहरू छन् । ती पर्वहरूमध्ये कृष्ण जन्माष्टमी पनि एक हो । यसलाई हिन्दू धर्ममा भगवान श्रीकृष्णको जन्मोत्सवका रूपमा मनाइन्छ । यो पर्व श्रावण महिनाको कृष्णपक्षको अष्टमी तिथिमा पर्दछ । यस अवसरमा श्रद्धालुहरूले ब्रत बस्ने, भजन कीर्तन गर्ने र मध्यरातमा श्रीकृष्णको मूर्ति स्थापना गरेर धुमधामले पूजा गर्ने गर्दछन् । यो पर्वलाई सबै हिन्दूहरू ले आस्थाका साथ मनाउँदछन् । भारतको मथुरा र वृन्दावनमा यो पर्व विशेष धुमधामका साथ मनाइन्छ ।

यस दिनलाई धार्मिक दिनका रूपमा लिइन्छ । हिन्दू धर्मका अनुसार भगवान विष्णुको आठौँ अवतारका रूपमा पृथ्वीमा अवतरित भएर पाप र अधर्मको नाश गरेको कुरा हिन्दू धर्मग्रन्थहरू मा वर्णन गरिएको छ । सामाजिक र सांस्कृतिक दृष्टिले यो पर्वले मानिसहरू लाई एकतामा बाँधेको छ । भगवान श्रीकृष्णले दिएको शिक्षाको अनुशरण गरेर भक्ति र सामाजिक प्रेम देखाउन पनि यस पर्वले मद्दत गरेको छ ।

अभ्यास :

१ तलका भनाईहरू ठिक भए (✓) चिह्न र बेठिक भए (X) चिह्न लगाउनुहोस् :

- (क) तीज पर्व श्रावण शुक्ल तृतीयाका दिन मनाइन्छ ।
- (ख) तीजको दिन ब्रत बस्ने महिलाहरूले शिवालयहरूमा गई भगवान शिवको दर्शन गर्दछन् ।
- (ग) तीज हिन्दू नारीहरूको ठूलो पर्व हो ।
- (घ) कृष्ण जन्माष्टमी पर्व भाद्र महिनाको कृष्णपक्षको अष्टमी तिथिमा पर्दछ ।
- (ङ) कृष्ण जन्माष्टमी पर्व भगवान श्रीकृष्णको जन्मोत्सवका रूपमा मनाइन्छ ।

(२) तलका प्रश्नहरू को उत्तर दिनुहोस् :

- (क) हिंजोआज तीज पर्वमा देखिएका नराम्रा कुराहरू के के हुन् ?
- (ख) तीजमा गाइने कुनै एउटा गीतको छोटो अंश लेख्नुहोस् ।
- (ग) तीजका गीतहरू मा सुनिने पिडाहरू कम गर्न के गर्नुपर्ला ?
- (घ) भगवान कृष्णको जन्मोत्सव भारतको मथुरा र वृन्दावनमा धुमधामका साथ किन मनाइन्छ होला ?
- (ङ) कृष्ण भगवान पृथ्वीमा आएर के के कामहरू गरेका थिए ?

परियोजना कार्य

आफूले मनाउँदै आएका चाडहरूका आधारमा यो तालिका भर्नुहोस् :

चाडपर्वको नाम	मन परेका कुरा	मन पर्ने कारण	मन नपरेका कुरा	मन नपर्ने कारण

पाठ ७

नृत्यहरू

भुम्रा नाच :

भुमरा नाच नेपालको तराई तथा मधेस क्षेत्रमा बसोबास गर्ने थारू जतिमा प्रचलित प्राचीन लोकनृत्य हो । यस नाचले त्यहाँको सांस्कृतिक र सामाजिक जीवनलाई झल्काउँछ । यो नाच विशेषगरि पर्वहरू तथा उत्सवहरूमा प्रदर्शन गर्ने गरिन्छ । यस नाचमा पारम्परिक पोशाक लगाएर सङ्गीतको तालमा नाचिन्छ । यसले थारू सम्प्रदायको मौलिक परम्परालाई जोगाइराख्न महत्वपूर्ण योगदान गरेको छ । हाम्रो राप्तीसोनारी गाउँपालिकामा थारूहरूको बसोबास धेरै भएकाले यस नाचको संरक्षण र सम्वर्धनमा सबै लाग्नुपर्ने देखिन्छ ।



विशेषता:

१. ताल र संगीत :

- भुमरा नाच मादल, बाँसुरी, भ्याम्टा र हार्मोनियमको लयमा गरिन्छ ।
- यो नृत्यको लय सुस्त र आकर्षक हुन्छ, जसले शान्त र आनन्ददायक वातावरण सिर्जना गर्छ ।

२. नृत्य शैली :

- नृत्य समूहमा गरिन्छ, जहाँ पुरुष र महिलाहरू गोलो घेरामा बसेर वा उभिएर नाच्ने गर्छन् ।
- भाका अनुसार पाइलाहरू अगाडि-पछि र बायाँ-दायाँ हुने गर्छन् ।

३. लोकगीत र विषयवस्तु :

- भुम्रा नाचका गीतहरू प्रेम, प्रकृति, कृषि र सामाजिक जीवनसँग सम्बन्धित हुन्छन् ।
- गीतहरूले तराई क्षेत्रको मौलिकता र रहनसहनलाई व्यक्त गर्छन् ।

सांस्कृतिक महत्व :

समाजको ऐक्यबद्धता:

- यो नृत्य सामूहिक रूपमा गरिने भएकाले समाजमा एकता र सद्भाव बढाउँछ ।

चाडपर्व र उत्सव:

- चाडपर्व, विवाह र विशेष सांस्कृतिक कार्यक्रममा भुमरा नाच प्रमुख आकर्षण मानिन्छ ।

पहिचान:

भुमरा नाच मधेस क्षेत्रको पहिचान हो जसले त्यहाँको संस्कृति र परम्परालाई संरक्षण गर्न मद्दत गर्दछ ।

आजको परिप्रेक्ष्यमा भुमरा नाच:

आधुनिकताको कारण भुमरा नाचको प्रचलन कम हुँदै गएको भए पनि यो नाच संरक्षणका लागि विभिन्न सांस्कृतिक मञ्चहरूमा प्रस्तुत गरिँदै आएको छ ।

सिंगारु नाच:

सिंगारु नाच नेपालको मध्य पश्चिमको पहाडी क्षेत्र जाजरकोट, रुकुम, सल्यान जिल्लामा तिहार, जात्रा मेला, महत्सवमा विशेषतः मगर समुदायको परम्परागत सांस्कृतिक नृत्य हो । यो नाचले विशेषगरी मगर समुदायको मौलिकता, परम्परा र धार्मिक आस्थालाई झल्काउँछ ।



विशेषता :

१. सजावट (सिंगारु):

- “सिंगारु” शब्दले नाच्ने व्यक्तिहरूको पोशाक र सजावटलाई जनाउँछ ।
- नर्तक-नर्तकीहरूले ढाका टोपी, परम्परागत गहना, ढाका चोली र चम्किला पहिरन लगाएर नाच्ने गर्छन् ।
- महिलाहरूले फूल, गहना र पाउजु लगाएर आकर्षक रूपमा सजिन्छन् ।

२. नृत्य शैली:

- सिंगारु नाच गोलो घेरामा गरिन्छ ।
- नृत्यको गति लयबद्ध हुन्छ, जसमा हात, खुट्टा र शरीरको समन्वय उत्कृष्ट हुन्छ ।

३. संगीत:

- मादल, बाँसुरी, भ्याम्टा र हार्मोनियमजस्ता परम्परागत वाद्ययन्त्रको तालमा नाचिन्छ ।
- नाचसँगै लोकगीतहरू गाइन्छ, जसले प्रेम, साहस, प्रकृति र सामुदायिक जीवन झल्काउँछ ।

सांस्कृतिक महत्व :

४. धार्मिक पक्ष:

- सिंगारु नाच देवी-देवताहरूको सम्मानमा, विशेषगरी चाडपर्वहरूमा, गरिन्छ ।
- यो नाच नवरात्री, तीज र माघे संक्रान्तिमा विशेष रूपले प्रस्तुत गरिन्छ ।

५. सामाजिक एकता:

- सामूहिक नाच भएकाले यसले समुदायमा एकता र सद्भाव कायम गर्न मद्दत गर्दछ ।
- विशेषतः विवाह, जात्रा र मेलाका अवसरमा यसले रमाइलो र मनोरञ्जन प्रदान गर्दछ ।

६. पहिचानको प्रतीक:

- सिंगारु नाच मगर समुदायको सांस्कृतिक पहिचान हो, जसले उनीहरूको परम्परागत जीवनशैलीलाई जोगाउन भूमिका खेल्छ ।

आजको परिप्रेक्ष्यमा सिंगारु नाच:

आधुनिकता र प्रविधिको प्रभावका कारण सिंगारु नाचको प्रचलन घट्दै गए पनि यो नाच संरक्षणका लागि विभिन्न सांस्कृतिक कार्यक्रमहरूमा प्रदर्शन गरिन्छ । मगर समुदायले यसलाई नयाँ पुस्तामा हस्तान्तरण गर्न प्रयास गरिरहेका छन् ।

अभ्यास :

(१) तलका भनाईहरू ठिक भए (✓) चिह्न र बेठिक भए (X) चिह्न लगाउनुहोस् :

- (क) भुम्रा नाच खास गरेर मगर जातिमा नाचिन्छ ।
- (ख) भुम्रा नाच समूहमा नाचिने नाच हो ।
- (ग) भुम्रा नाचमा गीतको आवश्यकता पर्दैन ।
- (घ) सिंगारु नाच देवी-देवताहरूको सम्मानमा नाचिन्छ ।
- (ङ) सिंगारु नाचले मगर समुदायको सांस्कृतिक पहिचान र परम्परागत जीवनशैलीलाई जोगाउन भूमिका खेल्छ ।

(२) तलका प्रश्नहरू को उत्तर दिनुहोस् :

- (क) भुम्रा नाचमा बजाइने बाजाहरू के के हुन् ?
- (ख) भुम्रा नाचलाई बचाइ राख्न के कस्ता कामहरू गर्नुपर्ला ।
- (ग) “सिंगारु”नाच नाच्दा नाच्ने व्यक्तिले कस्तो पोसाक लगाउँदछन् ?
- (घ) “सिंगारु”नाच विशेष गरेर नेपालका कुन कुन भेगमा नाचिन्छ ?

परियोजना कार्य :

क) तपाईंको गाउँमा नाचिने नाचको बारेमा जानकार मानिसहरूसँग सोधेर टिपोट गरी कक्षामा सुनाउनुहोस् ।

नाचको नाम	बजाइने बाजाहरू	लगाइने पोशाक	गाइने गीत

पाठ ८

गुफा, ताल, घाट तथा आयोजना

सपना र बिपना ने.रा.मा.वि. मा सँगै पढ्ने कक्षा ८ का विद्यार्थीहरू हुन् । यसपटकको तिहारमा उनको गाउँका सबै साथीहरू मिलेर देउसीभैलो खेल्ने कार्यक्रम बनाएका थिए । पन्ध्र जना साथीहरू मिलेर हाम्रो संस्कृतिको संरक्षण पनि हुने र रमाइलो पनि हुने भएकाले यस कार्यक्रममा त्यस गाउँमा रहेका शिक्षकहरूको पनि सहयोग रहेको थियो । उनीहरूले रमाइलो गर्नुका साथै केही पैसा पनि सङ्कलन गरेका थिए । त्यही पैसामा केही व्यक्तिगत रूपमा थपेर पोखराको शैक्षिक भ्रमण गर्ने निधो गरे । उक्त भ्रमणमा आफ्नै गाउँमा बस्ने र आफ्नै विद्यालयकी शिक्षिकालाई पनि सँगै लैजाने योजना अनुसार सोह्र जनाको टोली सुन्दर पर्यटकीय नगरी पोखराको भ्रमणमा गयो ।

पोखरा पुगेपछि त्यहाँ रहेका फेवालागायत अन्य तालहरू र विभिन्न गुफाहरूको अवलोकन गरेर अनेकौं नयाँ कुराहरू देख्ने अवसर पाए । आफ्नो देशमा भएका यस्ता प्राकृतिक सम्पदाहरूको प्रचारप्रसार गर्न सकिएमा अवलोकनका लागि पर्यटकहरू आउने र स्थानीय क्षेत्रको विकासमा मद्दत पुग्ने कुरा महसुस गरेपछि हाम्रो राप्तीसोनारीमा पनि त्यस्ता प्राकृतिक स्थानहरूको बारेमा जिज्ञाशा जागेर भ्रमणमा सँगै रहेकी चेतना म्यामसँग आफ्ना जिज्ञाशाहरू राख्ने विचार गरेछन् ।

दिनभरिको घुमफिर सकेर साँझ खाना खाइसकेपछि कोठामा भ्रमणमा रहेको सबै साथीहरूको बिचमा छलफल र कुराकानी हुन थालेछ ।

चेतना म्याम : तिमीहरूलाई आज घुमेका ठाउँहरू कस्तो लाग्यो त ?

सबैजना : निककै रमाइलो भयो म्याम, अब हामीहरू हरेक वर्ष यसरी नै रमाइला रमाइला ठाउँहरू घुम्नुपर्दछ ।

सपना : माछापुच्छ्रे र फेवाताल त अति नै रमणीय लाग्यो मलाई त ।

सबैजना : हो त नि त्यत्रो तालको बिचमा तालबाराही कसरी बन्यो होला ?

बिपना : अनि महेन्द्र गुफा कम्ता राम्रो थियो र ?

विशाल : मलाई त रमाइला ठाउँहरू हेर्दा हेर्दै दिन ढलेको पत्तै भएन ।

चेतना म्याम : हो हामीले यसरी घुम्दा रमाइलो मात्र हैन कि शिक्षा पनि लिनु पर्दछ ।

सपना : म्याम, यस्ता गुफा र तालहरू हाम्रो गाउँपालिकामा पनि छन कि छैनन् होला ?

हेमन्त : मैले त सुनेको हाम्रो पालिकामा पनि कता कता ताल र गुफाहरू छन् रे ।

चेतना म्याम : हो त नि हेमन्तले ठिक सुनेका रहेछौ । हाम्रो राप्तीसोनारी गाउँपालिकाको वडा नं. १ गाभरबाट ६ कि.मि. दक्षिणतर्फ खर्चेताल नामले चिनिने एउटा ताल छ । राप्ती नदीले आफ्नो बहाव फेर्दा यो ताल बनेको हो ।

यो ताल खासै चाक्लो नभएपनि लामो भने करिब ३०० मिटर जति रहेको छ । यसैगरी वडा नं. १ भवनियापुरमा नै ओरालघारी नामको एउटा गुफा पनि छ । यस प्रकारका सम्पदाहरूले संरक्षण खोजिरहेका छन् । यिनलाई संरक्षण र विकास गरेर प्रचार प्रसार गर्न सकियो भने आन्तरिक पर्यटनको विकास गर्न सकिन्छ । यसले हाम्रो पालिकाको पहिचान समेत बढ्ने छ ।

सबैजना : म्याम अर्को पटक हामी हाम्रै पालिकामा रहेका खर्चे ताल र ओरालघारी गुफा हेर्न जाने है ?

चेतना म्याम : हुन्छ, म यताबाट फर्केपछि हेडसरसंग कुरा गरौंला, लघु भ्रमणअन्तर्गत स्थानीय विषयको परियोजना कार्यका लागि पनि सघाउ पुग्ने भएकाले हेडसरले पनि अवश्य सहयोग गर्नुहोला । अब १० बजिसक्यो भोलि चाँडै उठ्नुपर्छ । सबै सुतौं । (सबैजना सुत्छन्)

अगैया घाट

मानिस जन्मेपछि एकनएक दिन मर्ने कुरा निश्चित छ । यो प्रकृतिको अकाट्य नियम हो । मानिस मरिसकेपछि उसको शरीर लाशको रूपमा परिणत हुन्छ । उक्त लाशलाई बिसर्जन अर्थात सेलाउनु पर्दछ । यसरी लाशलाई सेलाउँदा आफ्नो परम्पराअनुसार कसैले माटोमा गाढ्ने गर्दछन् भने कसैले आगोमा जलाउने गर्दछन् । आगोले जलाउँदा सामान्यतया खोला या नदीको किनारमा लगेर जलाउने गरिन्छ । ती ठाउँलाई मसानघाट पनि भन्ने गरिन्छ । यस कारणले मानिसलाई जिउँदो रहँदासम्म विभिन्न कुराहरू चाहिए भैं मरेपछि पनि लाश जलाउनका लागि घाटको आवश्यकता पर्दछ ।

हाम्रो यस गाउँपालिकाको वडा नं. २ अगैयाको छेउ भएर बग्ने राप्ती नदीमा पनि लाश जलाउनका लागि विभिन्न घाटहरू प्रयोग गरिँदै आएका छन् । यसरी प्रयोग गरिएका घाटहरूमा अगैया घाट पनि एक हो । सिक्टा सिँचाइको बाँधबाट करिब ५०० मिटर पूर्वमा रहेको भोलुङ्गे पुलको नजिकै लाश जलाउनका लागि प्रयोग गरिँदै आएको घाट नै अगैया घाट हो । यस घाटमा अगैया क्षेत्रका लाशहरू मात्र जलाइने नभएर कोहलपुर क्षेत्रका लाशहरू जलाउन प्रयोग हुँदै आएको छ । यो जङ्गल क्षेत्र पनि भएकाले जलाउनका लागि काठदाउराको व्यवस्था गर्न सजिलो मानिन्छ । यस घाटमा मलामी प्रतिक्षालयहरूको पनि व्यवस्था गरिएको छ । दाह संस्कारको क्रममा उक्त सेरोफेरोमा हुने फोहरमैला भने चुनौतिका रूपमा रहेकोले यस क्षेत्रलाई वातावरणीय दृष्टिले सफा राख्नेतर्फ भने बेलैमा कदम चाल्नुपर्ने देखिन्छ ।

हाम्रो सिक्टा सिँचाइ आयोजना :

संक्षिप्त परिचय :



राप्तीसोनारी २ अगैयामा रहेको सिक्टा सिँचाई योजनाको बाँध

हाम्रो राप्तीसोनारी गाउँपालिकाको वडा नं. २ अगैयामा यस आयोजनाको मुख्य बाँध रहेको छ । ४२,७६६ हेक्टरभूमिमा भरपर्दो सिँचाई सुविधा उपलब्ध गराउने उद्देश्य लिई नेपाल सरकारको आफ्नै स्रोतबाट आ.व.२०६२/६३ देखि यो आयोजनाको निर्माण सुरु गरिएको थियो । यसको पश्चिम मूल नहर पश्चिम भेगको ३३,७६६ हेक्टरजमिन र पूर्वी मूलनहरले पूर्वी भेगको करिब ९,००० हेक्टरमा सिँचाई सुविधा पुऱ्याउने लक्ष्य रहेको छ ।

यस आयोजनाको सम्भाव्यता अध्ययनको प्रतिवेदन वि.सं २०३६ (सन् १९८०) मा पेश भयो । उक्त अध्ययनबाट यो आयोजना सम्भाव्य देखिएकोले सम्भाव्यता अध्ययनअनुसार यस आयोजनाको कूल लागत त्यस समयमा ७ अरब ४५ करोड अनुमान गरिएको थियो । योजनाको कार्यान्वयन अवधि सात वर्ष राखिएको थियो ।

वाह्य आर्थिक सहायता उपलब्ध नहुने देखिएपछि बाँकेको सुख्खा भूमिमा सिँचाई सुविधा उपलब्ध गराउन सकिने एकमात्र विकल्प रहेको सिक्टा सिँचाई आयोजनाको कार्यान्वयनका लागि आन्तरिक स्रोतबाट रकम उपलब्ध गराउनु नै निर्विकल्प हुन गयो । यस अनुरूप सिँचाई विभागले नेपाल सरकारको आर्थिक तथा प्राविधिक स्रोतबाट मूलबाँध तथा मूलनहरको निर्माण प्रकृयालाई ठेक्का व्यवस्थापन गरेर अगाडि बढायो ।

आयोजनाले बाँके जिल्लाको १७ हजार घरधुरीका ४ लाख कृषकले फाइदा लिने देखिन्छ ।

स्रोत : सिक्टा सिँचाई योजनाको वेवपेजबाट

अभ्यास

(१) मिले शब्द राखेर खालिठाउँ भर्नुहोस् :

- (क) लाश जलाउने ठाउँलाईभन्दछन् ।
- (ख) खर्चेताल राप्तीसोनारीको वडा नं.....मा पर्दछ ।
- (ग) सिक्टा सिँचाई योजनाकोअगैयामा रहेको छ ।
- (घ) ओरालभारी गुफा वडा नं.....को.....गाउँ नजिकै पर्दछ ।

(२) तल दिइएका प्रश्नको उत्तर लेख्नुहोस् :

- (क) मानिस मरिसकेपछि लाशको अन्त्येष्टि कसरी गरिन्छ ?
- (ख) प्राकृतिक तालहरूको संरक्षणबाट हुने फाइदाहरूको सूची बनाउनुहोस् ।
- (ग) चेतना म्यामले विद्यार्थीहरूलाई गुफाको बारेमा के भन्नुभयो ?
- (घ) सिक्टा सिँचाई आयोजनाको मुख्य उद्देश्य के हो ?

परियोजना कार्य :

- क) सिक्टा सिँचाई आयोजना अन्तर्गत सिँचाइको सुविधा लिएका किसानलाई भेटेर नहर नबन्दैको अवस्था र बनिसकेको अवस्थाको प्रतिक्रिया टिपोट गरेर कक्षामा सुनाउनु होस् ।

पाठ ९

सामुदायिक वन

सामुदायिक वनको विकासमा उत्कृष्ट सामुदायिक वन उपभोक्ता समितिको भूमिका :

नेपालमा सामुदायिक वन वन संरक्षण, व्यवस्थापन र सामूहिक उपभोगका लागि स्थानीय समुदायद्वारा सञ्चालन गरिने एउटा सफल अवधारणा हो । यो वनले क्षेत्रीय स्रोतको संरक्षण गर्दै ग्रामीण समुदायको दिगो विकासमा महत्वपूर्ण भूमिका खेल्छ । सामुदायिक वनका केही मुख्य पक्षहरू यसप्रकार छन् :

सामुदायिक वन स्थानीय बासिन्दा, समूह, वा उपभोक्ता समितिद्वारा सञ्चालित वन क्षेत्र हो, जसमा समुदायले वन संरक्षण, व्यवस्थापन र प्रयोग गर्ने अधिकार प्राप्त गर्छ । यसलाई राम्रोसँग सञ्चालन गर्न सकिँएमा जैविक विविधताको संरक्षण, वन स्रोतहरूको उचित उपयोग, स्थानीय रोजगारी सिर्जना, आयस्रोत वृद्धि, माटो क्षय रोकथाम र जलवायु सन्तुलनमा योगदान दिन सक्छ ।

सामुदायिक वनले निभाउनु पर्ने महत्वपूर्ण भूमिका यसप्रकार छ :

- वन संरक्षण, पुनः रोपण, र उपयोगबारे योजना बनाउने ।
- वन क्षेत्र बाउने र जैविक विविधता जोगाउने ।
- माटो कटानी रोक्ने र पानीको स्रोत संरक्षण गर्ने ।
- घाँस, दाउरा, जडीबुटी, र काठ उपयोगको सीमा निर्धारण गर्ने ।
- अति दोहनलाई रोक्न कानूनी प्रबन्ध गर्ने ।
- समुदायमा सहभागिता र सहकार्य वृद्धि गर्ने ।
- पर्यटन विकास र जडीबुटीको व्यापार गर्ने

अभ्यास

(१) तलका भनाईहरू ठिक भए (✓) चिह्न र बेठिक भए (X) चिह्न लगाउनुहोस् :

- (क) सामुदायिक वनले वनको विनाश गरिरहेको छ ।
- (ख) सामुदायिक वन स्थानीय बासिन्दा, समूह, वा उपभोक्ता समितिद्वारा सञ्चालित वन क्षेत्र हो ।
- (ग) समुदायले वन संरक्षण, व्यवस्थापन र प्रयोग गर्ने अधिकार प्राप्त गर्छ ।
- (घ) समुदायले वन क्रमशः हटाउँदै जानुपर्दछ ।

(२) तल दिइएका प्रश्नको उत्तर लेख्नुहोस् :

- (क) राम्रो सामुदायिक वन बनाउनका लागि तपाईंका के के सुझावहरू छन् ?

- (ख) सामुदायिक वनबाट उपभोक्ताहरू लाई कस्ता सुविधाहरू पाइन्छन् ?
- (ग) सामुदायिक वनले आफ्नो आम्दानी कसरी बढाउन सक्छ ?
- (घ) सामुदायिक वनले वातावरणको संरक्षणमा कसरी सहयोग गर्नसक्छ ?

परियोजना कार्य :

- क) तपाईंको गाउँमा सामुदायिक वन भए उक्त सामुदायिक वनको कार्यालयमा गएर उपभोक्ताको नाम टिपोट गरेर कक्षामा सुनाउनुहोस् ।
- ख) तपाईंको वा छिमेकको सामुदायिक वन भए उक्त सामुदायिक वनले गरेका मुख्य कामहरू टिपोट गरेर कक्षामा सुनाउनुहोस् ।

पाठ १०

हाम्रो स्वास्थ्य चौकी

हाम्रो स्वास्थ्य चौकीले प्रवाह गर्ने सेवाहरू :

मानिस विभिन्न कारणले विरामी पर्न सक्छ । हामीले हाम्रो स्वास्थ्यको राम्रो हेरचाह गर्नु भन्ने निरोगी बन्न सक्छौं । यसैगरी स्वस्थकर खाने कुराहरू पनि हामी स्वस्थ भएर बाँच्नका लागि महत्वपूर्ण हुन्छन् । स्वस्थ मानिसले मात्र बाँच्नका लागि गर्नुपर्ने विभिन्न कामहरू गर्न सक्ने भएकाले हाम्रो स्वास्थ्यलाई पहिलो प्राथमिकतामा राख्नुपर्दछ । स्वास्थ्य चौकी नेपाल सरकारको स्वास्थ्य सेवा संरचनाको पहिलो स्तर हो । यसले प्राथमिक स्वास्थ्य सेवा, रोग निदान, रोकथाम र उपचारसम्बन्धी सेवा प्रदान गर्दछ ।

हाम्रो स्वास्थ्यमा कुनै समस्या आएमा सबैभन्दा पहिले हामी हाम्रो नजिकै वडाहरूमा रहेका स्वास्थ्य चौकीमा जानुपर्दछ । स्वास्थ्य चौकीमा ठूला ठूला विशेषज्ञ डाक्टरहरू त हुँदैनन् तर स्वास्थ्यसम्बन्धी राम्रो ज्ञान भएका स्वास्थ्य कर्मीहरू हुन्छन् । तिनीहरूले प्राथमिक उपचारको सेवा दिनुका साथै रोग अनुसार ठूला अस्पतालमा जान सल्लाह दिन्छन् । यस्ता स्वास्थ्य चौकीहरूले सामान्य तथा देहायका सेवाहरू प्रदान गर्दछन् :

- विभिन्न खोपहरू नियमित रूपमा खोप प्रदान गर्ने
- प्राथमिक उपचार सेवा प्रदान गर्ने
- मातृशिशु स्वास्थ्य सेवाहरू प्रदान गर्ने
- सुत्केरी सेवाहरू प्रदान गर्ने
- स्वास्थ्य सेवा अभियान सञ्चालन गर्ने
- स्वास्थ्यसम्बन्धी परामर्श सेवा प्रदान गर्ने
- सामान्य चोटपटक लागेमा उपचार गर्ने
- भिटामिन ए र जुकाको औषधि वितरण गर्ने
- जनस्वास्थ्यसम्बन्धी सचेतना फैलाउने
- परिवार नियोजन तथा गर्भनिरोधक साधन र परामर्श प्रदान गर्ने ।
- नियमित खोप र रोगको रोकथामका लागि खोप अभियान ।
- कुपोषण न्यूनीकरणका लागि परामर्श र पोषिलो खानेकुरा वितरण गर्ने ।
- व्यक्तिगत र सामुदायिक स्वास्थ्य सचेतना कार्यक्रम सञ्चालन गर्ने आदि ।

अभ्यास

(१) मिले शब्द राखेर खाली ठाउँ भर्नुहोस् :

- (क) सामान्य चोटपटक लागेमा हामी.....जानु पर्दछ ।
- (ख) स्वास्थ्यचौकीमा उपचार गर्नका लागि.....हुन्छन ।
- (ग) विभिन्न खोप दिने कामस्वास्थ्यचौकीले गर्दछ ।
- (घ) स्वास्थ्य चौकीमा हुँदैनन् ।

(२) तल दिइएका प्रश्नको उत्तर लेख्नुहोस् :

- (क) स्वास्थ्य चौकीमा के कस्तो उपचार र सेवा पाइन्छ ?
- (ख) स्वास्थ्यकर्मीहरूले हामीलाई कस्तो सल्लाह दिन्छन् ?
- (ग) हामी स्वस्थ रहनका लागि के कस्ता कुराहरूमा ध्यान दिनुपर्दछ ?
- (घ) तपाईंका वडामा रहेको स्वास्थ्य चौकीलाई राम्रो बनाउन के के गर्नुपर्ला सुझाव दिनुहोस् ।

परियोजना कार्य :

- क) नजिकैको स्वास्थ्य चौकी वा अन्य कुनै स्वास्थ्य संस्थामा गएर उक्त संस्थाले प्रदान गरिरहेको सेवाहरूको टिपोट गरेर कक्षामा सुनाउनुहोस् ।

पाठ ११

पशु तथा पंक्षी पालन

भैंसीपालन



यस राप्तीसोनारी गाउँपालिकामा गाई र भैंसीपालन मुख्यतया दुध उत्पादनको लागि गरिन्छ । यस गाउँपालिकामा विशेषगरी स्थानीय प्रजातिका गाई, भैंसी बढी मात्रामा पालिएको पाईन्छ । गाई भैंसीहरूको प्रजाति, स्याहार सुसार, आहारा र उनीहरूको स्वास्थ्य स्थिति आदीको आधारमा दुध उत्पादन क्षमतामा प्रभाव पार्दछ । स्थानीय जातको भन्दा उन्नत जातका पशुहरूबाट बढी उत्पादन र फाइदा लिन सकिन्छ । स्थानीय जातका गाई भैंसीबाट पनि राम्रो स्याहार-सुसार र उचित दाना-पानीको व्यवस्थापन गर्न सकिएमा बढी दुध उत्पादन लिन सकिन्छ । यद्यपी स्थानीय जातका गाई भैंसीमा वंशाणुगत रूपमै तिनको दुध उत्पादन क्षमता कम हुने गर्दछ । स्थानीय जातका गाई भैंसीहरूले एक बेतमा लगभग ८००-९०० लिटर दुध दिन्छन् । स्थानीय जातको भैंसीको भन्दा उन्नत जातका गाई र भैंसीले बढी दुध दिन्छन् । त्यसकारण विभिन्न हरियो र पोषिलो घाँसको राम्रो व्यवस्था गरेर पशुपालन गरेमा भैंसीपालनबाट पनि राम्रो आम्दानी गर्न सकिन्छ ।

हाम्रो पालिकामा अधिकांश कृषकहरूले १-२ वटा गड्डी जातको भैंसीपालन गरिरहेका छन् । यसको शरीरको आकार ठुलो हुने र अन्य जातका भैंसीको तुलनामा दुध पनि बढी दिने गरेको पाईन्छ । यस जातका भैंसीहरू प्रायः काला रडका हुन्छन् भने केही हल्का खैरो रडका पनि पाईन्छन् । यिनीहरूको अनुहार लाम्चो र सिङ लामो घुमेको हुन्छ । यो जातका भैंसी पहिलो पटक ४-५ वर्षमा ब्याउने गर्दछन र त्यसपछि साधारण तया २०-

२२ महिनाको फरकमा ब्याउने गर्दछन् । यसले दैनिक ३-४ लिटर दुध दिने गर्दछ । यसबाट उत्पादन भएका राँगाहरू जोत्न र गाडा तान्नमा बढी प्रयोग गरिन्छ ।

मुर्दा भैंसी

यस पालिकामा केही कृषकहरू ले मुर्दा जातको भैंसी पनि पालन गरेको पनि देखिन्छ । यो भैंसीको उत्पत्ति भारतको हरियाणा राज्यमा भएको मानिन्छ । यस पालिकामा दुधको उत्पादन वृद्धि गर्न मुर्दा भैंसीको आयात क्रमशः बढ्दै गएको छ । मुर्दा भैंसी दुध उत्पादनका लागि निकै प्रख्यात छ । यसले एक बेतमा १५०० देखि १६०० लिटरसम्म दुध दिन्छ । यसका सिङ घुम्नेका, टाउको सानो र पछाडिको भाग फुकेको हुन्छ । यसको प्रजनन मुर्दा जातको राँगा वा कृत्रिम गर्भाधानको विधिबाट गरिन्छ । गाउँपालिकामा रहेको पशु शाखाले पशु कृत्रिम गर्भाधान कार्यक्रम पनि सञ्चालन गर्ने गर्दछ ।



गाईपालन



यस गाउँपालिकामा अधिकांश हरियाना जातको गाई पालिने गरिन्छ । पहिले पहाडबाट ल्याईएका वर्णशङ्कर जातको भएतापनि वर्षौंदेखि हरियाना जातको साढेबाट प्रजनन गराउँदै आएकाले अहिले हाम्रो यहाँ हरियाना गाई नै बढी पाईन्छन् । यी गाईहरूले एक

बेतमा बढीमा ८००-९०० लिटरसम्म दुध दिने गर्दछन् । यो जातका गाई अत्यन्तै बलिया हुने भएकाले यसबाट जन्मिएका गोरूहरू जोत्न र गाडा तान्नमा प्रयोग गरिन्छ ।

जर्सी गाई

यस गाउँपालिकामा स्थानीय प्रजातिका गाईपालन मात्र नगरी केही मात्रामा उन्नत जातका जर्सी गाई पनि पाल्ने गरेको पाईन्छ । स्थानीय जातका गाईको तुलनामा यस्ता उन्नत जातका गाईहरूले बढी दुध दिन्छन् । यिनीहरूका बाच्छा बाच्छीहरू पनि चाँडै हुर्कन्छन् । फलस्वरूप कम उमेरमै प्रजनन भइ छिट्टै ब्याएर दुध दिन थाल्दछन् । यसको टाउको सानो, पछाडिको भाग फुकेको र कल्चोडी अलि ठुलो हुन्छ । यसले वार्षिक ४००० लिटरसम्म दुध दिन्छ । यो जातको गाई नेपालको हिमाली भेग बाहेक अन्यत्र जुनसुकै स्थानमा पनि पाल्न सकिन्छ ।



अभ्यास

१. तल दिइएका शब्दहरू राखी खाली ठाउँ भर्नुहोस् :

हरियाना, ४०००, गाडा, ८००-९००, सानो

- यस पालिकामा अधिकांश.....जातका गाई पाल्ने गरिन्छ ।
- गाईले एक बेतमा सरदरलिटरसम्म दुध दिन्छ ।
- जर्सी गाईले वार्षिक..... लिटरसम्म दुध दिन्छ ।
- राँगाहरू जोत्न रतान्नका लागि प्रयोग गरिन्छ ।
- मुर्दा भैंसीको सिङ घुम्नेको र टाउको.....पछाडिको भाग फुकेको हुन्छ ।

परियोजना कार्य

- तपाईंको घर छिमेकमा भैंसी अथवा गाई के पालन गरिएको छ ? उक्त भैंसी अथवा गाईपालनबाट तपाईंको परिवार वा छिमेकीले कसरी लाभ लिईरहनुभएको छ ? सोधपुछ गरी भैंसी अथवा गाईपालन गर्ने तरिका र त्यसबाट हुने फाइदाहरू कक्षामा प्रस्तुत गर्नुहोस् ।

कुखुरापालन

हाम्रो राप्तीसोनारी गाउँपालिकामा स्थानीय जातका कुखुराहरू स्थानीय हावापानीमा सजिलै हुर्कन सक्छन् । यिनीहरूमा विभिन्न रोगहरू खप्न सक्ने क्षमता हुन्छ । भान्साघरमा खेर जाने खानेकुराहरू घरवरपरका घाँसपात किराफट्याङ्गा आदी खाएर यी कुखुराहरू हुर्कन्छन् ।



यिनीबाट अण्डा तथा मासु उत्पादन हुन्छ । स्थानीय जातका कुखुराहरूमा साकिनी, प्वाँख उल्टे, घाँटी खुईले आदी हुन् । यी जातका कुखुराहरूलाई भने व्यावसायिक रूपमा कम्पै पालिन्छ । यी कुखुराको सरदर तौल भालेको २ के.जी र पोथीको १.५ के.जी सम्म हुने गर्दछ । एउटा पोथीले वार्षिक ६० वटा जती अण्डा पार्ने गर्दछ । पोथीले ती अण्डा आफैँ ओथारो बसी चल्ला कोरल्ने काम गर्दछन् । मानिसहरूले स्थानीय जातका कुखुरासँगै गिरिराज कुखुरा पनि पालिरहेको पाईन्छ । आजभोलि विभिन्न उन्नत जातका कुखुराहरू व्यावसायिक रूपमा पाल्ने गरिएको छ ।

ब्रोइलर पालन

यस गाउँपालिकाका विभिन्न ठाउँमा ब्रोइलर कुखुरापालन व्यावसायिक पेसाका रूपमा गर्दै आईरहेको पाईन्छ । ब्रोइलर कुखुराहरू जात अनुसार छिटो वा ढिलो बढ्ने हुन्छन् । आजभोलि हाम्रो पालिकामा पालिने प्रायः ब्रोइलर कुखुराहरूमा कब ४००, कब ५००, मार्सल, हचर्ड, क्लासिक आदी पर्दछन् । जसलाई ४० देखि ५० दिनको अवधिमा औषत तौल २.८ के.जी बनाएर बिक्री गरिन्छ । यस अवधिमा यी कुखुराहरूले औषतमा ४ देखि ५.५ के.जी.सम्म दाना खान्छन् ।



यसका फाइदाहरू

क) बाली उत्पादन नहुने र थोरै जग्गामा सानो खोर र कम लगानीबाट पनि उत्पादन सुरुवात गर्न सकिने ।

ख) छोटो समयमा लाभ लिन सकिने,

ग) स्वरोजगार सिर्जना भई बेरोजगारीको समस्या कम हुने,

- घ) प्रोटीनको सस्तो तथा सजिलो स्रोतको रूपमा मानिने,
ङ) यस व्यवसायमा विशेष प्राविधिक ज्ञानको आवश्यक नपर्ने ।
च) धेरै आर्थिक लगानीबाट पनि सञ्चालन गर्न सकिने ।

कुखुरामा लाग्ने रोगहरू:

१) गम्वारो

यस रोगका प्रमुख लक्षणहरू

- यो रोगलागेपछि सुरुमा विस्तारै भोक्राउँदै जाने,
- टाउको र घाँटी काम्ने र पछि सम्पूर्ण शरीर नै काम्ने थाल्ने,
- ज्वरो आउने, आँखाबाट पानी बग्ने, घाँटी तन्काउने, टाउको केही तल झुकाएर बस्ने, सेतो रङको छेर्ने र मलद्वार वरीपरी सुली टाँसिएको देखिन्छ ।

रोकथाम

- सरसफाईको विशेष व्यवस्थापन हुनुपर्दछ ।
- कुखुरालाई गम्वारो रोग विरुद्ध भ्याक्सिन लगाउनुपर्छ ।
- दानापानी दिने भाँडाकुँडालाई किटाणुरहित बनाउनु पर्दछ ।

२) रानीखेत

यस रोगका प्रमुख लक्षणहरू:

- रानीखेत रोगले श्वासप्रश्वास प्रणाली र स्नायु प्रणाली प्रभावित भइ कुखुराले सास फेर्ने कठिनाई महसुस गर्छ ।
- चुच्चो र नाकबाट पानी जस्तो बाक्लो पदार्थ निस्कन्छ ।
- कुखुराले टाउको झट्काउने र घाँटी तान्ने गर्दछ ।
- एकै ठाउँमा फनफनी घुम्ने घाँटी बटार्ने गर्छ ।
- हरियो रङको निकै गन्हाउने पातलो दिशा गर्छ ।
- सिउर र लोती निलो रङमा बदलिने गर्छ ।
- फुल कम पाछ ।

रोकथाम

- कुखुरा पालिने खोर वरीपरी सफा गर्नुपर्छ ।
- बाहिरी कुखुरा र अरु चराहरू खोरभित्र आउन दिनु हुँदैन ।
- मरेका कुखुरा खाल्डोमा पुर्नुपर्छ ।
- चल्लाहरूलाई पहिले हप्ताभित्र एक स्टेन भ्याक्सिन लगाउनुपर्छ र चल्लाको उमेर १० देखि १२ हप्ता पुग्दा आर टु वि खोप लगाउनुपर्छ ।

३) कक्सिडियोसिस

यस रोगका प्रमुख लक्षणहरू:

- धेरैजसो प्वाख खर्सो हुने,
- रगत कमी हुने,
- दिसामा रगत छेर्ने,
- शरीर पहुँलो हुने,
- मृत्युदर ५० प्रतिशतसम्म हुन्छ ।

रोकथाम

- बस्ने ठाउँ र दाना सुख्खा हुनुपर्दछ ।
- वर्षात र चिसो वातावरणमा कक्सिडियोसिस रोग बढी फैलिने हुँदा बढी ख्याल गर्नुपर्छ ।
- खोरमा चिस्यान बढी छ भने ५-६ कि.ग्रा. चुन छर्कनु पर्दछ । जसले चिस्यान कम गरी ताप उत्पन्न गर्दछ ।

४) कोलिबेसीलोसिस

यस रोगका प्रमुख लक्षणहरू:

- दाना कम खाने,
- स्वास फेर्न कठिन हुने, उदासिन हुने,
- सिउर फिक्का हुने,
- हरियो वा सेतो पातलो सुली छेर्ने,
- मलद्वारको वरिपरी सुली लतपतिने ।

रोकथाम

- प्राविधिकको सल्लाह अनुसार एन्टिबायोटिक औषधिहरू खुवाउने ।

अभ्यास

१. खाली ठाउँ भर्नुहोस् :

- ब्रोइलर कुखुराका लागि पालिन्छ ।
- ब्रोइलरलाईके.जि.सम्म बनाएर बिक्री गरिन्छ ।
- स्थानीय जातका कुखुराको सरदर तौल..... के.जि.सम्म हुन्छ ।
- ब्रोइलर कुखुरा दिनको अवधिमा तयार हुन्छ ।
- स्थानीय जातका कुखुराले सरदर दिनमा बच्चा कोरन्छ ।

२. तलका प्रश्नको उत्तर दिनुहोस् :


- कुखुराहरू मुख्य गरी कति जातका हुन्छन् ?
- स्थानीय जात र ब्रोइलर कुखुराको भिन्नता छट्टयाउनुहोस् ।
- कुखुरापालनबाट हुने पाँचवटा फाइदाहरू लेख्नुहोस् ।

घ) ब्रोइलर कुखुरालाई लाग्नसक्ने कुनै दुईवटा रोगको नाम लेख्नुहोस् ।

परियोजना कार्य :

तपाईं बसेको ठाउँमा पालन गरिने कुखुराका प्रजातिको परिचय र यसबाट हुने फाइदाहरू समेटेर प्रतिवेदन तयार पार्नुहोस् ।

बाखापालन :



यस गाउँपालिकामा धेरै कृषकहरूले व्यावसायिक रूपमा बाखापालन गर्दै आएको देखिन्छ । केही व्यवसायीहरूले घरमा बाँधुवा गरेर पालेको पाईन्छ भने प्रायः चरनको रूपमा जङ्गल चराएर पाल्ने गरेको देखिन्छ । यस पालिकामा उपयोग हुने मासुमध्ये करिब २० प्रतिशत मासु खसी बोकाको हुने गर्दछ । बाखापालन व्यवसाय थोरै लगानीबाट सुरु गर्न सकिने

भएकाले यसबाट साना कृषक तथा महिला वर्गकालागि रोजगारी तथा आय आर्जनको भरपर्दो पेसाको रूपमा लिन सकिन्छ । हाल उत्पादन भईरहेका खसी बोका यहाँको मागभन्दा बढी भएकाले बिक्री वितरणको लागि नजिकैको बजार कोहलपुर, नेपालगञ्ज वा काठमाडौंसम्म पनि पठाउने गरिएको छ । दशैं-तिहार जस्ता पर्वमा यहाँबाट हजारौं खसीबोका बिक्रीहुने गर्दछन् । हाम्रो पालिका बाखापालन गर्नका लागि उचित भएकाले बाखापालन व्यवसायलाई वृद्धी गर्न, आत्मनिर्भर बन्न पेसालाई मर्यादित आयमूलक एवम् व्यावसायिक बनाउन बाखापालनको निकै महत्व रहेको देखिन्छ । यहाँ अधिकांश स्थानीय जातका, जमुनापारी, बोयर, बारबरी र सानन जातका बाखा पालन गरिन्छ । यिनीहरूको तौल जातअनुसार ३० देखि ६०-७० के.जी. सम्म हुने गर्दछन् । खेती योग्य जमिन न्यून भएको ठाउँमा पाल्न सकिने र आवश्यक परेको बेला तत्कालै बिक्री गर्न सकिने भएकाले यो व्यवसाय गरिब कृषकहरू माझ निकै लोकप्रिय रहेको छ । मासु, छाला र मल उत्पादनका लागि बाखापालन गरिने भएको हुँदा यसलाई बहुउपयोगी पशुका रूपमा लिन सकिन्छ ।

भेडापालन :

भेडा चारखुट्टे घरपालुवा जनावर हो । भेडाको रौं अर्थात ऊनबाट कम्मल, राडी, स्वेटर जस्ता अनेकौं कपडाहरू तयार गरिन्छ । भेडा मासु तथा ऊनका लागि पाल्ने गरिन्छ । यहाँ व्यावसायिक रूपमा



भेडापालन गरिएको छैन तर आफ्नो आवश्यकता अनुसार पाल्ने गरिएको छ । स्थानीय स्तरमा कागे जातको भेडापालन गरिन्छ । भेडाको थुमा ६ महिना भएपछि प्रजनन भइ बच्चा उत्पादन गर्न सक्षम हुने गर्दछन् । प्रजनन भएको ६ महिनामा बच्चा जन्माउने गर्दछ । यी जातका भेडा १० देखि १५ के.जी. सम्मका हुने गर्दछन् ।

भेडा र बाखा पालनको महत्व :

- क) आय आर्जन (आम्दानी) गर्न,
- ख) मासु उत्पादन गर्न,
- ग) ऊनी कपडाहरू उत्पादन गर्न,
- घ) कम्पोष्ट मल बनाउन,
- ङ) छालाबाट बन्ने वस्तुहरू निर्माण गर्न,

भेडा र बाखामा लाग्ने प्रमुख रोग

पि.पि.आर.

यस रोगका प्रमुख लक्षणहरू :

- १०६ देखि १०८ डिग्री फरेनहाइटसम्मको ज्वरो आउँछ ।
- आहार र पानी खान छोड्छ ।
- गिजा र जिब्रोतिरबाट घाउ आउन शुरु हुन्छ र विस्तारै मुखतिर पनि फैलिन्छ ।
- छेरौटी लाग्छ, आँखाबाट केचा आउँछ, नाकबाट बाक्लो पहेलो सिंगान बग्छ ।
- खोकी लाग्छ ।

रोकथामका उपायहरू:

- भेडा बाखालाई पि.पि.आर.रोगबाट मुक्त राख्न सुरुमा ३ महिना पुगे पछि पहिलो खोप लगाउने र त्यस पछि वर्षैपिच्छे खोप लगाउने ।

अभ्यास

१. खाली ठाउँ भर्नुहोस् :

- क) भेडा बाखालाई लाग्ने रोग हो ।
- ख) भेडालाई रोगबाट बच्नउमेर पुगेपछि पहिलो खोप लगाउनु पर्छ ।
- ग) भेडापालन मासु, छाला रउत्पादनको लागि गरिन्छ ।
- घ) भेडाको बच्चालाई भनिन्छ ।
- ङ) भेडाले प्रजनन भएकोसमयपछि बच्चा जन्माउँछ ।

२. तलका प्रश्नको उत्तर दिनुहोस् :

- क) राप्तीसोनारी गाउँपालिकामा कुन-कुन प्रजातिका बाखा पालन गरिदै आएको छ ?
- ख) भेडा-बाखापालनबाट के-के फाईदा लिन सकिन्छ ?
- ग) भेडाको रौंबाट के कस्ता सामग्रीहरू निर्माण गर्न सकिन्छ ?

घ) भेडाले प्रजनन् पश्चात् कति महिनापछि बच्चा जन्माउँछ ?

ङ) यस पालिकामा उत्पादन गरिएका खसी बाखाहरू बिक्री गर्नका लागि कुन-कुन स्थानमा लैजाने गरिन्छ ?

३. परियोजना कार्य :

तपाईंको समुदायमा पालन गरिने विभिन्न प्रजातिका भेडा-बाखाहरूको सूची तयार पार्नुहोस् ।

बङ्गुरपालन :

बङ्गुर बढी प्रजनन क्षमता भएको र अरु घरपालुवा जनावरभन्दा हलक्क चाँडै बढ्ने मानिन्छ । यिनले छिटोछिटो बथानको सङ्ख्या बढाउँछन् । पाँचवटा पोथी र एउटा भाले राखेको बथानले प्रतिवर्ष ८० वटा पाठापाठीहरूलाई जन्म दिने गर्दछन् । बङ्गुरले धान, मकैको ढुटो, कनिका, भान्सामा फालिएका अन्न तरकारी आदि दानाको रूपमा खाने गर्दछ, अझ गाउँसहरमा बाटामा थुपारिएका फोहोरमैलाबाट पनि आफ्नो आहारको जोहो गर्न सक्छन् । यसैले यिनलाई स्वयम्सेवी सफाइ कर्मी पनि भनिन्छ । हाम्रो यस पालिकामा स्थानीय काठे सुँगुर, लार्ज ट्वाईट, मार्कशायरमध्ये सेतो योर्क सायर, लैडरस जस्ता उन्नत जातहरूका साथै धराने कालो बङ्गुर हाम्रो भौगोलिक बनावट हावापानीका लागि पालन उपयुक्त मानिन्छ । बङ्गुरका पाठापाठीहरूले जन्मेको लगभग २ हप्तापछि ठोसबस्तु खान थाल्दछन् भने ६-७ हप्तामा बिक्री गर्न तयार हुन्छन् ।



अभ्यास

१. तलका प्रश्नहरूको उत्तर दिनुहोस् :

- हाम्रो गाउँपालिकामा कुन-कुन जातका बङ्गुरहरू पालन गरिन्छ ?
- बङ्गुरको दानाको लागि कुन-कुन अन्नहरूको प्रयोग गरिन्छ ?
- बङ्गुरका पाठाहरूले कति समयमा ठोस खानेकुरा खान थाल्छन् ?
- बङ्गुरका पाठापाठीहरू कति समयमा बिक्री गर्नका लागि तयार हुन्छन् ?

२. परियोजना कार्य :

- शिक्षक वा अभिभावकको सहयोगमा बङ्गुरपालन गरिएका फर्महरूमा अवलोकन भ्रमण गरी बङ्गुरपालन गर्ने तरिकार यसको महत्वको बारेमा आवश्यक विवरण टिपोट गरी कक्षामा प्रस्तुत गर्नुहोस् ।

टर्कीपालन :

पंक्षी प्रजाती अन्तरगत पर्ने एउटा प्रजाति टर्की पनि हो । टर्की हेर्दा कुखुराजस्तै देखिएता पनि यसको उचाई कुखुराको तुलनामा अलि बढी ठूलो र अग्लो हुन्छ । टर्कीको मासु प्रोटीन युक्त हुने र अण्डा पनि मानव स्वास्थ्यका लागि लाभदायक हुने हुँदा यसको माग दिन प्रतिदिन बढ्दै गईरहेको पाईन्छ । टर्कीपालन विशेष गरी थोरै क्षेत्रफल र थोरै लगानीमा बढी नाफा गर्न सकिने व्यवसायको रूपमा लिन सकिन्छ ।



आजभोलि बजारमा टर्कीका चल्लाहरूको माग समेत बढ्दै गईरहेको छ । बाहिरी वातावरण अनुकूलको खोर व्यवस्थापन गर्न सक्ने हो भने टर्कीलाई लाग्ने विभिन्न रोगहरू जस्तै: आन्द्रामा घाउ हुने, दिशा सेतो हुने र प्यारालाइसिस हुने रोगबाट बचाउन सकिन्छ । चल्ला खोरमा राखेको पन्द्रदेखि बीस दिनमा खोप पुरा गरी सक्नु पर्दछ । कुखुराको दानालाई नै टर्कीको दानाको रूपमा प्रयोग गर्न सकिन्छ । जन्मेको एक महिना पछि टर्कीले बिस्तारै मसिनो घाँस खान थाल्दछ । यसरी बढ्दै गइ चार महिनामा मासुको लागि योग्य हुन्छ भने छ महिना पुरा भएपछि अण्डा दिन थाल्दछ । यस गाउँपालिकामा हालसम्म व्यावसायिक रूपमा टर्की पालन नगरिए तापनि थोरै सङ्ख्यामा घरायसी प्रयोजनका लागि कतै-कतै यसको पालन गरेको पाईन्छ ।

अभ्यास :

१. तलका प्रश्नहरूको उत्तर दिनुहोस् :

- क) मानिसलाई टर्कीको मासुबाट के तत्व प्राप्त हुन्छ ?
- ख) आधुनिक बजारमा टर्कीको माग केका लागि बढ्दो छ ?
- ग) टर्कीलाई के कस्ता प्रकारका रोगहरू देखापर्दछन् ?
- घ) टर्कीले कति महिना पुगेपछि अण्डा दिन सुरु गर्छ ?
- ङ) टर्कीको मासु खान योग्य हुन कति महिना लाग्दछ ?
- च) टर्कीपालनका कुनै पाँचवटा फाइदाहरू उल्लेख गर्नुहोस् ।



हाँसपालन :

हाँसपालन पनि एक महत्वपूर्ण पंक्षीपालन व्यवसाय हो । हाम्रो पालिकाका कृषकहरूले थोरै सङ्ख्यामा आफ्नो घरायशी प्रयोजनको लागि हाँसपालन गर्दै आएको पाईन्छ तर व्यावसायिक रूपमा हाँसपालन गर्ने किसानहरूको सङ्ख्या भने अति न्यून रहेको पाईन्छ । हाँसको मासुको माग राम्रै भएता पनि यसको उत्पादन भने कम छ । हाँसलाई विशेष गरी

रेष्टुरेन्टहरूमा छोइला, सेकुवा जस्ता स्वादिला परिकारहरू बनाउएर खाने गरिन्छ ।

हाँसबाट बढीभन्दा बढी आमदानी लिनका लागि यसको आहारा, यसलाई लाग्ने रोगहरू र चरनका लागि पानीको राम्रो व्यवस्थापन गर्नु पर्दछ । हाँस र माछा व्यवसायलाई संयुक्त व्यवसायका रूपमा अगाडि बढाउन सकिन्छ, किनभने हाँस र माछा दुवैको लागि अति आवश्यक चिज पानी हो । पानीमा हाँस खेलिरहँदा हाँसले निस्काशन गर्ने मललाई माछाले दानाको रूपमा खाने र माछाको लागि आवश्यक पर्ने अक्सिजन हाँसले पानी चलाउँदा पुर्याउन मद्दत गर्दछ । हाँसले पानीमा हुने लामखुट्टेका लार्भा, प्युपा, शङ्खे कीरा, चिप्लेकिरा खाईदिने हुँदा यिनीहरूको नियन्त्रण गर्न मद्दत पुग्दछ ।

हाँसका प्रकारहरू :

१) मस्कोवी हाँस

परम्परागत कालदेखि नै हाम्रो पालिकामा पालिदै आईरहेको हाँस मस्कोवी हाँस हो । यसको मासु र अण्डा बिक्री वितरण गर्ने गरिन्छ । यो हाँसले अण्डाबाट आफै चल्ला पनि कोरल्दछ । चल्लालाई ४ देखि ६ महिनासम्म पाल्दा २ देखि २.५ के.जि.सम्मका हुन्छन् । यी हाँसले २० हप्ता पछि अण्डा दिन थाल्दछन् । यस प्रजातिको हाँसलाई प्रशस्त मात्रामा पानी चाहिन्छ ।

२) पेकिङ्ग हाँस :

यो चाइनिज हाँस हो । यसलाई हाँसको ब्रोइलर पनि भनिन्छ, किनभने यसलाई तीनदेखि चार महिनासम्म पालेर १.५ देखि २ के.जि. सम्म बनाएर बिक्री गर्न सकिन्छ । यदि यसले अण्डा पारी हालेमा पनि यो आफू अण्डा कोरल्न बस्दैन । यसकारण चल्ला निस्कदैन । यसको चल्ला उत्पादनको लागि चल्ला कोरल्ने आधुनिक ह्याचिङ् मेसिनको प्रयोग गर्ने गरिन्छ र यसलाई विशेषगरी व्यावसायिक रूपमा पालन गर्ने गरेको पाईन्छ । यसलाई पानी नभए पनि पालन गर्न सकिन्छ ।

३) भारतीय हाँस :

यो प्रकृतिको हाँस अन्य हाँसको तुलनामा आकार र तौलमा सानो हुन्छ । यसलाई अण्डाको उत्पादन गर्ने प्रयोजनको लागि पालन गर्ने गरिन्छ । यस प्रजातिको हाँसलाई लेयर्स हाँस पनि भनिन्छ । यसलाई पानीको भने आवश्यकता पर्दछ । पानी प्रशस्त हुने ठाउँमा यो जातको हाँस राम्रोसँग पाल्न गर्न सकिन्छ ।

अभ्यास :

१. खाली ठाउँ भर्नुहोस् :

- क) मस्कोवी हाँसलेहप्तापछि अण्डा दिन थाल्दछ ।
- ख)लाई हाँसको ब्रोइलर पनि भनिन्छ ।
- ग) अण्डा प्रयोजनका लागि.....हाँस पालन गरिन्छ ।
- घ)प्रजातिको हाँसलाई लेयर्स हाँस पनि भनिन्छ ।

२. दिएका प्रश्नहरूको उत्तर लेख्नुहोस् :

- क) हाँसलाई कुन-कुन प्रयोजनका लागि प्रयोग गरिन्छ ?
- ख) हाँसबाट राम्रो फाइदा लिन के-के कुराहरू मा ध्यान दिनुपर्दछ ?
- ग) पेकिङ्ग हाँस कस्तो प्रकारको हाँस हो ?
- घ) हाँसले कति समयपछि अण्डा दिन थाल्दछ ?
- ङ) हाँस र माछाको पालन व्यवसाय संयुक्त रूपमा गर्दा के कस्ता फाइदाहरू हुन्छन् ?

३. परियोजना कार्य

क) हाम्रो गाउँपालिकामा कुन जातका हाँसको पालन गरिन्छ ? उक्त हाँसपालनबाट राम्रो फाइदा लिन के कस्ता क्रियाकलापहरू गर्नुपर्दछ ? साथीहरूसँग कक्षामा छलफल गरी प्रतिवेदन तयार गर्नुहोस् ।

खरायो पालन :

खरायो स्तनधारी चारखुट्टे जनावर हो । खरायो मुख्यतया घरपालुवा र जङ्गली दुई प्रकारका हुन्छन् । घरपालुवा पनि विभिन्न प्रजातिका हुन्छन् । खरायो विशेषगरी मासु, ऊन र सौखको लागि पनि पाल्ने गरिन्छ । यसले अन्न र घाँसपात दुवै खाने भएकाले पाल्न सजिलो हुने मानिन्छ । यो हेर्दा पनि अत्यन्त सुन्दर र आकर्षक देखिन्छ । यहाँ उन्नत जातका खरायोहरू व्यावसायिक रूपमा नभई सौख वा मनोरञ्जनको रूपमा पालेको पाईन्छ किनकी सानादेखि ठूलासम्म सबै मानिसहरू



यसलाई देखेर रमाउँछन् । खरायोको भालेलाई अंग्रेजीमा 'बक' पोथीलाई 'डो' र बच्चालाई 'किट' भनिन्छ । खरायोहरू विभिन्न जातका हुन्छन् । यसको व्यावसायिक रूपमा अत्याधुनिक खोर बनाएर पालन गर्न सके लाखौं रुपैयाँ कमाउन सकिन्छ तर यस गाउँपालिकामा खरायोको व्यावसायिक पालन भने गरिएको पाइँदैन ।

अभ्यास :

१. तलका प्रश्नहरूको उत्तर दिनुहोस् :

- क) खरायो कस्तो जनावर हो ?
- ख) के तपाईंको घर समुदायमा खरायोपालन गरिएको छ ?
- ग) खरायोपालन केको लागि गरिन्छ ?
- घ) खरायोपालन व्यवसायका फाइदाहरू के-के हुन् ?
- ङ) खरायोको बच्चालाई अंग्रेजीमा के भनिन्छ ?

पाठ १२

तरकारीको परिचय र महत्व

तरकारी कस्तो चिज हो र यो किन खानुपर्दछ भन्ने विषयमा आज कक्षा ५ मा अध्ययनरत विद्यार्थी भाइबहिनीहरू बिच खाली समयमा विद्यालयको चउरमा भएको कुराकानी यस्तो छ :



दिव्या : ए साथीहरू, आज शिक्षकले घरमा तरकारी लगाउनै पर्ने अनि मन नपरेपनि स्वास्थ्यका लागि हरिया तरकारीहरू खानैपर्ने कुरा गर्नुभयो । म त प्रायः पसलकै बिस्कुट, चाउचाउ खान्छु त्यसैले यो कुरा त मलाई अलि मन परेन ।

पल्लव : ल ! सरको कुरा त धेरै राम्रो हो नि ! तरकारी त हामीले दिनहुँ खानामा खानुपर्ने वनस्पति हो । यसबाट शरिरलाई भिटामिन, खनिज, रेशा आदि पाइन्छ ।

आयुष : तिमीले ठिक भन्यौ पल्लव । हामीले त मौसमी र बेमौसमी गरी दुवै प्रकारका तरकारीबाली घरकै करेसाबारीमा उत्पादन गर्दछौं । आलु, टमाटर, बोडी, भिन्डी जस्ता ताजा तरकारी र फलफूल खाएर त होला म यती स्वस्थ र फुर्तिलो छु नि ।

दिव्या: ओहो ! म प्रायः बिरामी भइरहनुको कारण तरकारी नखाएर पो हो कि ? अब त म पनि सधैं हरिया तरकारी खान्छु अनि बुवा-आमालाई भनेर घरमै तरकारी फलाउनतिर लाग्छु ।

पल्लव : सुन दिव्या; तरकारीहरूमध्ये कुनै मुन्टा, पात, फल, कोसा, जरा आदि खाने खालका गरी थरीथरीका तरकारी घरमै लगाएर पालै पालो खाँदा मिठो हुन्छ अनि धेरै उत्पादन भएको तरकारी बजारमा बिक्री गरेर आयआर्जन गर्न पनि सकिन्छ नि ।

आयुष : हाम्रो घरमा त व्यावसायिक तरिकाले धेरै जग्गामा लाइन मिलाएर केरा खेती गरेका छौं । यसमा रोगहरू लाग्न नदिन घरायसी औषधि र सिँचाइको व्यवस्था पनि मिलाएका छौं । काँचो र पाकेको दुवै केराको माग बजारमा बढ्दै गएकाले हामीलाई यसबाट धेरै आर्थिक लाभ पनि भएको छ ।

पल्लव : हाम्रो घरमा त पराललाई स-साना टुकामा काटेर त्यसलाई उमालेर सेलाएपछि परालका डल्लामा च्याउको बिउ छरेर अँध्यारो कोठाभरी च्याउ खेती गरेका छौं । म त्यसमा सधैं सिँचाइ गर्छु । आजभोलि त च्याउ घरमा खाने मात्र नभएर हाम्रो आमदानीको राम्रो स्रोत पनि बनेको छ ।

दिव्या : ए ! तरकारी त निकै लाभदायक हुँदो रहेछ नि । ल साथीहरू; तिमीहरूले गर्दा मेरी छिमेकी अन्टीले व्यावसायिक तरिकाले आलु, टमाटरजस्ता धेरै तरकारी लगाउने र मुला, सागपात आदि पखालेर सुकाएपछि त्यसलाई कुटेर बढ्यामा खाँदैर गुन्दुक बनाउनुको कारण आज बल्ल पो बुझें ।

पल्लव : अब भोलि नै सबैजनाले हाम्रो स्थानीय विषय पढाउने शिक्षकलाई भनेर व्यावसायिक रूपमा तरकारी खेती गरिएका स्थानमा अवलोकन भ्रमण गर्न जानुपर्छ ।

आयुष : आहा ! त्यहाँ गएर हामी सबैले तरकारीको परिचय, महत्व र खेती गर्ने तरिकाबारे पनि सिक्न पाउछौं । अँ ! साँच्ची (हाँस्रै) त्यहाँबाट फोटो र भिडियो पनि खिचौंला र टिकटक पनि बनाऔंला नि है ?

साथीहरू : हा... हा... भैहाल्छ नि !

(तीनैजना हाँस्रै तरकारी खेती अवलोकन गर्न जाने योजना बनाउन कक्षाभित्र जान्छन् ।)

शिक्षकलाई अनुरोध : विभिन्न श्रव्य-दृश्य सामग्री, विज्ञ मार्फत वा स्वयम् आफैले विद्यार्थीहरूलाई आलु टमाटर, च्याउ खेती र गुन्दुक बनाउने तरिकाबारे प्रत्यक्ष रूपमा स्थलगत अवलोकन गराई सहजीकरण गर्ने ।

अभ्यास:

१. तल दिइएको चित्र हेरी च्याउ खेती गर्ने र गुन्दुक (सिन्की) बनाउने तरिकाबारे साथीहरूसँग छलफल गरी निष्कर्ष प्रस्तुत गर्नुहोस् ।



२. के तपाईंको घर समुदायमा चित्रमा जस्तै आलु र टमाटर खेती गर्नुभएको छ ? तपाईंहरूको आफ्नो घर वा समुदायमा आलु र टमाटर खेती गर्ने तरिका र यसको महत्वको बारे वर्णन गर्नुहोस् ।



३. तलका भनाईहरू ठिक भए (✓) चिह्न र बेठिक भए (X) चिह्न लगाउनुहोस् :

- क) हामीले तरकारीबाट भिटामिन पाउँदैनौं ।
- ख) हामी सबैले तरकारी घरमै उत्पादन गर्नुपर्दछ ।
- ग) तरकारी मौसमी र बेमौसमी गरी दुई प्रकारका हुन्छन् ।
- घ) हाम्रो स्वास्थ्यका लागि तरकारी आवश्यक छैन ।

४. छोटकरीमा उत्तर दिनुहोस् :


- क) तरकारी केलाई भनिन्छ ?
- ख) तरकारी कति प्रकारका हुन्छन् ?
- ग) तरकारी खेती किन गरिन्छ ?
- घ) तपाईंको घर वा समुदायमा उत्पादन गरिने कुनै ५ वटा तरकारीहरूको नाम लेख्नुहोस् ।
- ङ) तरकारीबाट हुने फाईदाहरू के-के हुन् ?

५. तपाईंको घरमा गुन्द्रुक (सिन्की) कसरी बनाउनुहुन्छ ? अभिभावकसँग सोधपुछ गरेर गुन्द्रुक बनाउने तरिका लेख्नुहोस् ।

६. च्याउको सफा चित्र बनाई च्याउ खेतीको महत्त्वबारे लेख्नुहोस् ।
७. के तपाईंले आफ्नो घर वा समुदायमा चित्रमा जस्तै केराखेती गरेको देख्नु भएको छ ? केरा खेतीबाट हुने फाइदाबारे उल्लेख गर्दै आफ्नो साथीलाई चिठी लेख्नुहोस् ।
८. आफ्नो घर वा समुदायमा उत्पादन गरिने तरकारी खेतीको अवलोकन गरी तरकारीको महत्त्वको बारेमा एक अनुच्छेद लेखेर कक्षामा प्रस्तुत गर्नुहोस् ।

पाठ १३

असल मानिसका असल कार्यहरू



नाम : माधवप्रसाद घिमिरे । उपाधि : राष्ट्रकवि । जन्म : वि.सं. १९७६ साल असोज ७ गते । माता : दौतरीदेवी । पिता : गौरीशङ्कर घिमिरे । महत्त्वपूर्ण किर्तिहरू : ऋतंभरा (महाकाव्य), गौरी (शोककाव्य), मालती मङ्गले (गीति नाटक), शाकुन्तला र हिमालवारि र हिमालपारि । सम्झनु पर्ने कारण : कालजयी गीतहरू -गाउँछ गीत नेपाली, फूलको थुङ्गा बगेर गयो, आजै र राती के देखें सपना आदि गीतहरूका गीतकार । सरल र सबैले बुझ्ने गरी भावप्रधान र राष्ट्रवादी विचारले भरिएका एवम् करुणा र प्रकृतिप्रेम छर्चल्किएका कालजयी गीत, कविता र नाटकहरूका सर्जक । १०१ वर्ष बाँचेर वि.सं. २०७७ साल भाद्र २ गते स्वर्गारोहण ।

नाम : गौतम बुद्ध । अहिले संसारले उनलाई बुद्ध धर्मका प्रवर्तक एवम् भगवान बुद्ध भनेर चिन्ने गरेको । जन्म : ईसापूर्व ५६३ वैशाख शुक्ल पूर्णिमाको दिन रुपन्देही जिल्लाको लुम्बिनी । माता : माया देवी र पिता शुद्धोधन । उनी २९ वर्षको उमेरसम्म पिताद्वारा प्रदत्त राजसी सुखमा व्यतित गरेका । सम्झनु पर्ने कारण: एक दिन उनले बुढो र रोगी मानिसका साथै मरेको मानिस देखेपछि भने उनमा बैराग्यको भाव प्रादुर्भाव भएको । दरवारको सुखसयल परित्याग गरेर मानिस दुःखी किन हुन्छ ? दुःखको कारण के हो ? दुःखबाट कसरी मुक्ति पाउन सकिन्छ ? भन्ने कुराको खोजी गर्ने क्रममा कठोर तपस्या र साधना पछि उनलाई ज्ञान प्राप्त । उनले दिएका ज्ञान र उपदेशहरू बुद्ध धर्मको मुल ग्रन्थ त्रिपिटकमा समावेश । करिव ८० वर्षसम्म बाँचेर ईसापूर्व ४८३ मा स्वर्गारोहण ।





नाम : जन्मको नाम रामकिशन यादव । अहिले उनलाई बाबा रामदेव वा स्वामी रामदेव भनेर चिन्ने गरेको ।
जन्म : इ.सं. १९६५ डिसेम्बर २४ तारिखमा भारतको हरियाणामा । **माता** : गुलाबोदेवी र **पिता** : रामनिवास यादव । **सम्भन्नु पर्ने कारण**: सन् २००३ देखि भारतको आस्था टिभी मार्फत योगको अभ्यास र प्रचारप्रसारमा सङ्लग्न । हाल आएर विश्वका १८ करोड भन्दा बढी मानिसहरू उनको योगको अभ्यास कर्ता । योग र आयुर्वेद मार्फत विश्वलाई स्वस्थ र सुखी बनाउने उनको अभियान जवर्जस्त किसिमले अधि बढिरहेको । उनकै कारणले अहिले विश्वमा योग र आयुर्वेदको प्रभाव बढ्दो क्रममा रहेको ।

नाम : योगमाया न्यौपाने । **जन्म** : ई.सं. १८६७ अप्रिल १ तारिखमा भोजपुरको मभुवावेसीमा । **माता** : चन्द्रकला न्यौपाने र **पिता** : श्रीलाल उपाध्याय न्यौपाने । **मृत्यु** : ई.सं. १९४१ जुलाई ५ तारिखमा अरुण नदीमा जलसमाधी । **सम्भन्नु पर्ने कारण** : गर्मीको समयमा अग्नी नजीक बसेर दिनमा र जाडो याममा पातलो लुगामा चिसो ओडारमा बसेर कठोर तपस्या गर्ने । लामो समयसम्म पानीको सहयोगले मात्र निराहार व्रत बस्ने गरेकी । उनी धर्मका नाममा महिला र दलितप्रति गरिने विभेदको अन्त्यका लागि सशक्त आवाज उठाउने । नारी हस्ताक्षर चौबीस बुँदे माग सहित श्री ३ जुद्ध शमशेरसँग बार्ता । तपस्विनी भनेर सम्मान गर्दै जुद्ध शमशेरले असर्फी दक्षिणा दिन खोज्दा सो दक्षिणा अस्वीकार गरी हामीलाई सत्य र न्यायको पवित्र भिक्षा चाहिन्छु भनेको । तिनै माग पूरा गर्न दवाव सिर्जना गर्नका लागि उनी सहित ६८ जना उनका समर्थकहरू ले अरुण नदीमा सामूहिक जलसमाधि । उनकै जीवनीमा आधारित भएर योगमाया नामको उपन्यास लेख्ने निलम कार्की निहारिकालाई वि.सं. २०७७ सालको मदन पुरस्कार प्रदान ।



अभ्यास :

१. तलको कथनसँग उपयुक्त हुने नाम खाली कोठामा लेख्नुहोस् :

क्र.सं.	कथन	उपयुक्त हुने नाम
(क)	गर्मीमा पनि आगोनजिक र जाडोमा चिसो ओडारमा पातलो	

	लुगा लगाएर तपस्या गर्ने व्यक्ति	
(ख)	बुद्ध धर्मको मूल ग्रन्थ त्रिपिटकमा आफ्ना उपदेश र ज्ञानका कुरा लेखेका व्यक्ति	
(ग)	गाउँछ गीत नेपाली, फूलको थुङ्गा बगेर गयो र आजै र राती के देखें सपना जस्ता कालजयी गीतहरू लेख्ने गीतकार	
(घ)	योग र आयुर्वेदले मानिसलाई स्वस्थ र निरोगी बनाउन सक्छ भन्ने अभियामा लागेका व्यक्ति	
(ङ)	असर्फी दक्षिणा दिँदा अस्वीकार गर्दै सत्य र न्याय माग्ने व्यक्ति	
(च)	जन्मको नाम रामकिशन यादव भएको व्यक्ति	
(छ)	ज्ञानका लागि राजसी सुखसयल त्यागेर हिँडेका व्यक्ति	
(ज)	मालतीमङ्गले गीति नाटकका नाटककार	

तल भएको आमा र छोराको संवाद पढी सोधिएका प्रश्नहरूको जवाफ लेख्नुहोस् :

छोरा : सर, मलाई विद्यालयमा स्थानीय विषय पढाउने गुरुले माधव घिमिरे, गौतम बुद्ध, रामदेव र योगमाया जस्तै असल हुनुपर्दछ भनिरहनु हुन्छ । तिनीहरू जस्तो त कसरी हुन सकिन्छ र आमा ? म त मजस्तो पो हुने हो, अरुजस्तो त कसरी हुन सकिन्छ र आमा ?

आमा : मेरो छोरा कति जाती ! कति मिठो कुरा गर्न जानेको । मान्छे हुने भनेकै आफैजस्तो हो । यत्ति हो कि असल मानिसहरूले आफ्नो बारेमा मात्र नसोची अरुका बारेमा पनि सोचेर काम गर्छन् । आफ्नो मात्र भलो नहेरी अरुको पनि भलो हुने गरी काम गर्छन् । त्यसैले आफूजस्तै हुँदाहुँदै पनि अन्य व्यक्ति, समाज र समग्र मुलुकको समुन्नति र भलाईको लागि काम गर्न सकिन्छ । तिम्रो गुरुले भन्न खोजेको त्यस्तो हो । हुबहु उनीहरू जस्तै हुनु पर्छ भन्नु भएको होइन ।



छोरा : सरले तिम्री त राष्ट्रकवि माधव घिमिरे जस्तै हुनु पर्छ, भगवान गौतम बुद्ध जस्तै हुनु पर्छ, योगी रामदेव जस्तै हुनु पर्छ र तपस्विनी योगमाया जस्तै हुनुपर्दछ भनेपछि त टाउको दुःखेर हैरान भएको थियो ।

आमा : त्यसरी टाउको दुखाउने होइन छोरा । सरले भनेको माधव घिमिरेजस्तै आफू मरेर गएपनि युगयुगसम्म मानिसहरू ले सम्झने काम गर्नुपर्छ भन्नु भएको हो । आफ्नो मात्र सुख र ऐसआराम होइन कि अरुको सुख र शान्तिका लागि समेत भगवान बुद्धले जस्तै काम गर्नुपर्छ भन्नु भएको हो । रामदेवले जस्तै संसारलाई स्वस्थ र निरोगी हुने उपाय सिकाएर योगदान गर्नुपर्छ भनेको हो । योगमायाले जस्तै अन्याय र अत्याचारको विरोध गर्दै समाज सुधारका लागि काम गर्नुपर्छ भनिएको हो ।

छोरा : हजूरले भनेपछि अब स्पष्ट भयो आमा । अब म पनि आफ्नो निम्ति मात्रै नसोची अरुको निम्ति पनि सोचेर काम गर्न सुरु गर्छु । हुन्छ आमा ?

आमा : स्यावास ! छोरा । आफ्नो र आफ्नो परिवारका निम्ति त संसारका साना साना जीवजन्तुहरू ले पनि सोचिरहेका हुन्छन् । मानिस त्यो पनि असल र महान मानिस भएर सोच्ने भनेको आफ्नो निम्ति मात्र नभइ अरुका निम्ति पनि हो । अरुलाई दुःख दिएर आफूमात्र खुसी र सुखका साथ बाँच्न खोज्ने मानिस त तुच्छ र दुष्ट मानिस हो । हामीले त्यस्तै गर्छौं भने हामी पनि तुच्छ र दुष्ट हुन्छौं । त्यस्ता मानिसलाई सम्भरेर मानिसले घृणा र गाली गर्छन । अरुको निम्ति समेत भलो र उन्नति हुने गरी काम गर्ने मानिसलाई यो धर्तिमा नहुँदा पनि मानिसले त्यस्ता मानिसहरू लाई युगौं युगसम्म सम्झिन्छन् र सम्मान गर्छन । मेरो छोराको असल काम गर्छो भने त असल छोराको आमाको नाताले मेरो नाम पनि अमर भइरहन्छ ।

छोरा : हस् आमा । कोशीस गर्नेछु । अहिले म विद्यालय गएँ ल !

आमा : जाऊँ छोरा, राम्रोसँग जाऊ । फर्केर घरमा आउँदा असल कुरा सिकेर आऊ ।

अभ्यास :

१. तलका प्रश्नको उत्तर लेख्नुहोस् :

क) तुच्छ मानिस र असल मानिसको बिचमा के फरक छ ?

ख) राष्ट्रकवि माधव घिमिरे, योगी रामदेव, गौतम बुद्ध र तपस्विनी योगमाया किन असल मानिस मानिन्छन् ?

ग) तपाईंले थाहा पाएको असल मानिसहरू अरु को को हुन् र तिनीहरूले के काम गरेकाले असल भएका हुन् ?

घ) तपाईंले असल मानिस हुन के गर्ने योजना बनाउनु भएको छ ?

परियोजना तथा प्रयोगात्मक कार्य

क) तपाईंको परिवार र छिमेकमा भएका व्यक्तिहरूमध्ये तपाईंले राम्रोसँग चिनेका कुनै

तीनजना व्यक्तिहरूको नाम र नातासम्बन्ध उल्लेख गर्दै उनीहरूसँग भएका असल मानिसमा हुनु पर्ने र तपाईंलाई पनि मन पर्ने असल बानी र स्वभावहरू तलको तालिकाका लेखी कक्षामा प्रस्तुत गर्नुहोस् :

परिवार र छिमेकमा भएका असल व्यक्तिको नाम	नाता सम्बन्ध	उहाँसँग भएका एवम् तपाईंलाई पनि मन पर्ने असल आनीबानीहरू
(१)		
(२)		
(३)		

पढौं, बुझौं र अनुशरण गरौं :

रिता र ऋतु मिले साथीहरू हुन् । उनीहरू दुबैको घर राप्तीसोनारीको मर्दुईमा सँगै छ । उनीहरू मिले साथी भए पनि उनीहरू को घरको परिवेश भने फरक छ । रितालाई आफ्नो घरको परिवेश सम्झदा घर जाउँजस्तो पनि लाग्दैन । घरमा सधैं तनाव र कचिङ्गल भइरहन्छ । एकले अर्काको कुरा सुन्दैनन् कसैले । आफू आफूले आफ्ना कुरा मात्र बोलिरहेका हुन्छन् । ऋतुको घरमा भने तनाव र कचिङ्गल कहिल्यै पनि हुँदैन । सधैं शान्त र मनोरम हुन्छ । त्यसैले पनि ऋतु आफूलाई अन्यत्र भन्दा आफ्नै घरमा खुसी महसुस गर्छिन् ।



रिता र ऋतुको घरको परिवेश माथि भने भैँ फरक हुनुको कारण रिता र मधुरिमा दुबैलाई थाहा छ । रिताका घरका मानिसहरू सबै आफूमात्र बोल्छन् । अरुका कुरा सुन्ने फुर्सद हुँदैन उनीहरूलाई । बोल्दा पनि चर्को स्वरले बोल्छन् । भर्केर छिटोछिटो बोल्छन् । यसले गर्दा उनीहरू को बिचमा सधैंजस्तो तनाव र अशान्ति हुने गर्दछ । ऋतुको घरमा भने सबै मानिसहरू मीठो बोल्छन्, विस्तारै बोल्छन् र सकेसम्म थोरै बोल्छन् । यसले गर्दा ऋतुको घरमा सबैले एकअर्कालाई सम्मान गर्छन् । अरुको कुरा ध्यान दिएर सुन्छन् । यो सबै कुरा रिता र ऋतुलाई थाहा छ, दुबै साथी रिताको घरमा गएर पनि यो कुरा गर्छन् । उनीहरूको कुरा रिताको घरका कसैले पनि सुन्दैनन् । उनीहरूलाई अरुका कुरा सुन्नमा भन्दा आफ्नै कुरा भट्याउनमा फुर्सद हुँदैन ।

प्रश्नहरू :

- (अ) रिता र ऋतुको घरको परिवेश किन फरक भएको होला ?
(आ) रिताको घरको परिवेश पनि ऋतुको जस्तै बनाउन के गर्नुपर्छ ?

परियोजना कार्य तथा प्रयोगात्मक कार्य

- (अ) तपाईंले आफूमा मीठो बोल्ने, थोरै बोल्ने र विस्तारै बोल्ने बानीको विकास गरेपछि तपाईंलाई के फाइदा भयो र तपाईंको परिवर्तन भएको बानीको सम्बन्धमा तपाईंका परिवारका सदस्य र तपाईंका नजिकका साथीहरूको के प्रतिक्रिया रहेको छ ? सबै कुरा तलको तालिकामा भरी कक्षामा प्रस्तुत गर्नुहोस् । यदि यो बानीमा परिवर्तन भएको छैन भने परिवर्तन गरेर त्यसको एकहप्ता पछि प्राप्त प्रतिक्रियाका आधारमा यो प्रतिवेदन बनाइ आफ्नो कक्षामा पेस गर्नुहोस् ।

परिवर्तन भएको बानी	घरपरिवारको प्रतिक्रिया	नजिकका साथीहरूको प्रतिक्रिया
(१) पहिले भन्दा मीठो बोल्ने		
(२) पहिले भन्दा थोरै बोल्ने		
(२) पहिले भन्दा विस्तारै बोल्ने		

गीत गाऔं :

थोरै बोलौं, मीठो बोलौं, मुस्कुराउँदै बोलौं,
छिटो बोले नबुझेला सुस्त सुस्त बोलौं ।
यै बोलीले दुष्मन बढ्ने यै बोलीले मित्र,
मिठो बोली मिठै माया साचौं हामी भित्र ।

बोल्दा पैले विचार गरौं, तौलिएर बोलौं,
शिष्टता र सालीनता बोलीबाटै खोलौं ।
यै बोलीले
भित्र के छ थाहा छैन, बोले थाहा हुन्छ,
मीठो बोल्दै मनका कुरा खोले थाहा हुन्छ ।
यै बोलीले दुष्मन बढ्ने यै बोलीले मित्र,
मीठो बोली मिठै माया साचौं हामी भित्र ।



प्रतिबद्ध बनौं :

गीतका अनुसार तपाईंको प्यारो साथीमा भएको जस्तै तपाईंमा पनि के के बानी छन् र अब अरु कुन कुन बानीको विकास गर्न प्रतिबद्ध हुनुहुन्छ ? लेख्नुहोस् ।

(क) अहिले भएका राम्रा बानीहरू :

(ख) अब तुरुन्तै विकास गर्ने राम्रा बानीहरू :

पाठ १४ गीत, सङ्गीत र नृत्य



एस.इ.इ.को परीक्षा सञ्चालन हुन अब दुई हप्ता बाँकी छ । विद्यालयले एस.इ.इ.का विद्यार्थीहरूका लागि विदाई कार्यक्रमको आयोजना गरेको छ । विदाईमा एस.इ.इ.का विद्यार्थीहरूले आ-आफ्ना भावी उद्देश्य सहित विद्यालय र गुरुहरूप्रति धन्यवाद दिने क्रम सुरु हुन्छ । धेरै विद्यार्थीहरूले भविष्यमा डाक्टर हुने, इन्जिनियर हुने, पाइलट हुने, उद्योगपति हुने, वैज्ञानिक हुने, नेता हुने शिक्षक हुने आदि विचारहरू अघि सार्छन् । समीक्षा चौधरीको पालो आएपछि उनले भनिन् - 'तपाईंहरूलाई हप्ताभरि वा दिनभरि काम गरेर थाकेको अवस्थामा मनोरञ्जन गरेर थकाइ मेट्ने रहन हुनेछ । त्यतिबेला मैले कोरियाग्राफी गरेर प्रस्तुत गरिने डान्स बारमा आउनु होला । किनभने मेरो सानैदेखिको



रोजाइको विषय भनेको कोरियोग्राफी हो ।' समीक्षाको कुरा सुनेर धेरैले नपत्याएर हाँसे र कतिले त ओठ पनि लेप्याए ।

समीक्षाले विद्यालयमा यो विचार अभिव्यक्त गरेको सात वर्ष जति भयो । उनको अथक मेहेनेत र दृढ इच्छाशक्तिको कारण उनी अहिले सहरकी उत्कृष्ट नृत्य निर्देशक भएर नाम र दाम दुबै कमाएकी छिन् । उनले निर्देशन गरेका नृत्यहरू चलचित्रहरूमा भाइरल भएको अवस्था छ । विदाइ कार्यक्रममा भनेभै उनका डाक्टर, इञ्जिनियर लगायत महत्वपूर्ण ओहदामा पुगेका क्लासमेटहरू खुसी खोज्नका लागि समीक्षाले निर्देशन गरेका नृत्यहरू हेर्नका लागि समीक्षाले नै सञ्चालन गरेको डान्सबारमा समय मिलाएर आउने गर्छन् र उनले नै कोरियोग्राफी गरेका नृत्यहरू हेर्नका लागि चलचित्र हलसम्म पुग्ने गर्दछ । आफ्नो कर्मबाट समीक्षा निककै खुसी छिन् । उनको खुसी उनका उच्च ओहदामा पुगेका क्लासमेट्सको भन्दा कुनै मानेमा पनि कम छैन ।

प्रश्नहरू

- (क) एस.इ.ई.का विद्यार्थीहरूले विदाइ कार्यक्रममा के कस्ता विचारहरू राखे ?
- (ख) अरुको भन्दा फरक विचार राख्ने समीक्षाको भावी उद्देश्य के थियो ?
- (ग) नाम र दामका हिसावले समीक्षाको अहिलेको अवस्था कस्तो छ ? वर्णन गर्नुहोस् ।
- (घ) मान्छे सफल हुनका लागि के कुराको आवश्यकता पर्दछ ?
- (ङ) तपाईंले भविष्यमा के हुने उद्देश्य लिनु भएको छ ? त्यो उद्देश्यमा सफल हुनका लागि तपाईंसँग भरपर्दा आधारहरू के के छन् ? उल्लेख गर्नुहोस् ।

शिक्षकसँगै गीत गाउँदै नाचौं :

हाम्रो दशैं, हाम्रो तिहार, हाम्रो देउसी-भैलो ।
सम्झदा नि खुसी छ मन, हटेको छ मैलो ॥

छेउमै थारु, छेउमै मुस्लीम, छेउमै गुरुङ मगर ।
कहिले माघी, कहिले इद कहिले पछ ल्होसार ॥

हाम्रोमा त धेरै पर्व सधैं छ रमाइलो ,
सम्झदा नि खुसी छ मन, हटेको छ मैलो ॥

जसको पर्व आएपनि सँगै हुन्छौं हामी ।
सुखदुःख सँगै बाड्छौं, सँगै नाच्छौं हामी ॥

अनेक धर्म संस्कृतिको देश हाम्रो दैलो ।
सम्झदा नि खुसी छ मन, हटेको छ मैलो ॥



प्रयोगात्मक एवम् परियोजना कार्य

- (क) तपाईंले आफ्नो घरपरिवारमा गएर परिवारका सदस्यको सामु आफूलाई मन पर्ने कुनै गीत गाउनुहोस् वा मन परेको गीतमा नाचनुहोस् । तपाईंको गीत सुनेर वा नृत्य अवलोकन गरेर ककसले के के भन्नुभयो ? उहाँहरूका कुरा तपाईंलाई कस्तो महसुस भयो ? तपाईंले गाएको वा नाचेको गीतको नाम सहित उल्लिखित सबै कुरा टिपोट गरी कक्षामा प्रतिवेदन प्रस्तुत गर्नुहोस् ।
- (ख) मानिसले गीत, सङ्गीत र नृत्यलाई किन सिक्नु आवश्यक छ ? वा गीत, सङ्गीत र नृत्यमा किन सहभागी हुनु आवश्यक छ ? यसले मानिसलाई के दिन्छ ? तपाईंको छरछिमेकका तपाईंले चिनेका एकजना महिला र एकजना पुरुष गरी कुनै दुईजना मानिसलाई सोधेर उनीहरूले भनेका कुराहरू लेखी कक्षामा प्रस्तुत गर्नुहोस् ।
- (ग) तपाईंले आफैले एउटा गीतको रचना गरेर घरपरिवारमा सुनाउनुहोस् । उक्त गीत सुनेर घरपरिवारका सदस्यहरूबाट प्राप्त भएका सुझावहरूको आधारमा उक्त गीतलाई परिमार्जन गरी आफ्नो कक्षामा प्रस्तुत गर्नुहोस् ।

शिक्षकका निम्ति अनुरोध : आफूलाई गीत, सङ्गीत, नृत्य र बाजाहरूको बारेमा जानकारी छैन भने पनि स्थानीय स्तरमा उपलब्ध जानकार व्यक्तिलाई कक्षामा आमन्त्रण गरी सहजीकरणका लागि अवसर दिने, विद्यालयमा बाजाहरू नभए विद्यार्थीहरूकै घरहरू बाट सङ्कलन गरी बाजाहरूको प्रदर्शनका साथै बजाउनका लागि अवसर दिने र गीतसङ्गीत र नृत्यका लागि भिडियो, यूटुव र मोवाइलको समेत प्रयोग गर्ने । परिवेश र परिस्थितिको अनुकूलता हेरेर कक्षामा साङ्गीतिक वातावरणको सिर्जना गर्ने ।

पाठ १५
उत्सव र चाडपर्व



कक्षा ५ मा अध्ययनरत आभा र आकाशलाई विद्यालयले दशैं विदाको समयमा गरेर ल्याउनका लागि परियोजना कार्य दिइएको थियो । आभालाई घरपरिवार र छरछिमेकका मानिससँग सोधपुछ गरेर महोत्सव र चाडपर्वमा हुने विकृति अर्थात नराम्रा पक्षहरू को सूची बनाउन भनिएको थियो भने आकाशलाई त्यस्ता विकृतिहरू लाई न्यूनीकरण गर्ने उपायहरू को सूची बनाउन भनिएको थियो । आभा र आकाशले तोकिएको विषयमा परियोजना कार्य गर्ने क्रममा निर्माण गरेको सूची यस प्रकार रहेको छ :

क्र.सं.	आभाले बनाएको महोत्सव र चाडपर्वमा हुने विकृतिहरूको सूची	क्र.सं.	आकाशले बनाएको महोत्सव र चाडपर्वमा हुने विकृति न्यूनीकरणको सूची
१	फजूल खर्च गर्नु ।	१	आफ्नो औकात अनुसारको खर्च गर्नुपर्ने ।

२	अरुको देखासिकी गर्नु ।	२	अरुको देखासिकी नगरी घाँटी हेरी हाड निल्ने ।
३	मध्यपान र धुमपानको सेवन गर्नु ।	३	यस्ता अवसरमा मध्यपान र धुमपानको विक्रीवितरणलाई निषेध गर्नुपर्ने ।
४	छोरीचेलीप्रति व्यभिचार गरिनु ।	४	रातको समयमा लाग्ने मेला र महोत्सवलाई नियन्त्रण गर्नुपर्ने ।
५	ऋण मागेर पनि घ्यू खाने चलन बढ्नु	५	आफूसँग जे छ त्यसैमा रमाउने बानीको विकास गर्नुपर्ने ।
६	पशुपङ्क्षीको बली चढाउनु	६	धर्मशास्त्रको गलत व्याख्या गरी पशुपङ्क्षीको बली चढाउने चलनको अन्त्य गरिनु पर्ने ।
७	अखाद्य चिजको सेवनले विरामी हुनु ।	७	चाडपर्वको निहुँमा पचाउन नसक्ने कुरा नखाने ।
८	भैँभगडा र विवाद हुनु ।	८	यस्ता अवसरमा शान्ति, सुरक्षाको विशेष प्रवन्ध गरिनु पर्ने ।
९	जुवातास खेलेर सम्पत्ति सकिनु ।	९	यस्ता अवसरहरूमा जुवातास जन्य क्रियाकलापहरूमा नियन्त्रण गर्नु पर्ने ।
१०	लामो समय निराहार बस्नेहरू विरामी हुनु ।	१०	विरामीहरूलाई निराहार बस्न निरुत्साहित गर्नु पर्ने ।

अभ्यास :

- घरमा गएर आफ्नो परिवारका सदस्यहरूको बीचमा आभा र आकाशले बनाएको सूची प्रस्तुत गर्नुहोस् र घरपरिवारमा छलफलको क्रममा उठाएका कुराहरू टिपेर कक्षामा ल्याई प्रस्तुत गर्नुहोस् ।
- चाडपर्व र महोत्सवको अवसरमा हुने विकृतिका सम्बन्धमा आभाले बनाएको सूची र विकृति न्यूनीकरणका लागि आकाशले बनाएको सूची तपाईं कस्तो लाग्यो ? के कुरा अझै थप गर्नु आवश्यक छ ? कक्षाका साथीहरू सँग आपसमा छलफल र अन्तरक्रिया गरी लेख्नुहोस् ।


पाठ १६

सकारात्मक सोच र खुसी हुने बानी



पहिलो चित्रमा हेर्ने वित्तिकै तपाईंले
गिलासमा पानी कति देख्नु भयो ?
आधा भरी कि आधा खाली ?

.....



दोस्रो चित्रमा हेर्ने वित्तिकै तपाईंले के
देख्नु भयो ? पहिलो भाग कि कालो
भाग ?

.....



तेस्रो चित्रमा हेर्ने वित्तिकै तपाईंले के
देख्नु भयो ? बगैचा कि सर्प ?

.....

तलको सम्बाद पढौं, बुझौं र अभ्यास गरौं :

शिक्षिका : कोमल, तिमी आज कक्षामा अँध्यारो अनुहार बनाएर भोक्रिएर बसेका थियौ ।

यस्तो ज्ञानी मान्छेलाई के भयो आज कोमल ?

कोमल : मलाई आज मेरो आमाले भनेको, मेरो अक्षर अञ्जलीको जस्तो राम्रो छैन रे ! म परीक्षामा फेल हुन्छु रे !

शिक्षिका : म तिम्रो आमालाई पनि भेटेर भन्छु कोमल । तिमी अञ्जली जस्तो कहिल्यै हुन सक्दैनौ र अञ्जली पनि तिमीजस्तो कहिल्यै हुन सक्दैनन् । तिमी आफैजस्तो छौ र आफैजस्तो हुनु पर्दछ ।

कोमल : अनि मेरो अक्षर राम्रो छैन रे त ?



शिक्षिका : तिम्रो अक्षर पनि राम्रो छ । शुद्ध लेख्छौ । प्रष्ट लेख्छौ । अञ्जलीको जस्तो मात्र नभएको हो । तिम्रो अक्षर भन्दा पनि बुझ्ने क्षमता राम्रो छ । एकपटक सुन्नुपर्छ, त्यसपछि तिमीलाई पुगिहाल्छ । संसारमा सबै क्षमता ल्याएर कोही पनि आएको हुदैन र केही पनि क्षमता नल्याएर रित्तै पनि कोही आएको हुदैन । आफूप्रति सकारात्मक हुन सिक । आफैसँग खुसी हुन सिक । तिमीजस्तो क्षमतावान विद्यार्थी भोक्रिएर बसेको सुहाउदैन कोमल ।

कोमल : थ्याङ्क्यू म्याम । अब म कहिल्यै भोक्रिएर बस्ने छैन । हाम्रो घरमा आजै जानुपर्छ नि म्याम ?

शिक्षिका : हुन्छ । सँगै जाने तिमीसँग । तिम्रो आमालाई भेटेर कुरा गर्छु र भन्छु कि यो संसारका हरेक जनावर र मानिसहरूको आआफ्नै किसिमको क्षमता र प्रतिभा हुन्छ । जसरी हात्ती बलियो हुन्छ तर रुख चढ्न सक्दैन । त्यसरी नै बाँदर रुख चढ्न सक्छ तर हात्तीजस्तो बलियो छैन । माछा पानीमा पौडी खेल्न सक्छ तर रुख चढ्न सक्दैन । यसरी आफ्नो क्षमतालाई भुलेर अर्काको जस्तो हुन खोज्ने हो भने न त हामी सफल हुन सक्छौं न त खुसी नै । मेरो कुरा कस्तो लाग्यो कोमल ?



कोमल : असाध्यै राम्रो लाग्यो । आज मेरो आमा मेरो म्यामको फेला पर्ने हुनु भयो । त्यसपछि त आमाले मलाई कहिल्यै रिसाउनु हुनेछैन । सधैं हजरले जस्तै माया गर्नुहुनेछ मलाई ।

अभ्यास :

१. तलका प्रश्नहरूको उत्तर दिनुहोस् :

(क) कोमल फेल हुने विद्यार्थी होइन, किन ? कारण दिनुहोस् ।

(ख) कक्षामा कोही पनि फेल हुने विद्यार्थी हुँदैनन्, किन ? कारण दिनुहोस् ।

(ग) कोमल अञ्जली जस्तो हुन नसकेजस्तै हामी पनि अरुजस्तो किन हुन सक्दैनौ ?

२. सकारात्मक तरिकाले सोच्ने हो भने तपाईंले मन नपराउने व्यक्तिसँग पनि राम्रा स्वभाव र आनीबानीहरू देखिन्छन् । एकछिन घोट्लिएर तपाईंले मन नपराउने व्यक्तिका राम्रा स्वभाव र आनीबानीहरू सम्झनुहोस् र तलको तालिकामा लेख्नुहोस् ।

क्र.सं.	मन नपर्ने व्यक्तिसँग पनि भएका राम्रा आनीबानी र स्वभावहरू
१	
२	
३	
४	

३. अरुप्रति नकारात्मक हुनु भनेको आफैँ प्रति पनि नकारात्मक हुनु हो । किनभने अरुलाई नराम्रो सम्झने बित्तिकै सबैभन्दा पहिले आफ्नै अनुहार अध्यारो भएर भृकुटी खुम्चिन्छ र आफ्नै टाउको दुख्न थाल्छ । नकारात्मक स्वभाव भएको व्यक्ति अर्को हिसावले भन्ने हो भने टायर विग्रेको गाडीजस्तै हो जसलाई नफेर्दासम्म अथवा टायरमा हावा नभर्दासम्म एक इञ्च पनि यत्ताउत्ता जान सक्दैन । यसरी नै मानिस पनि नकारात्मक भयो भने उसलाई अरुको टिकाटिप्पणी गर्दैमा जीवन वितेको पत्तो हुँदैन । त्यसैले हरेक दिन बिहान उठ्ने बित्तिकै आफूप्रति सकारात्मक हुनुहोस् र आफ्ना राम्रा कुराहरू सम्झिएर खुसी हुनुहोस् । त्यसपछि आफ्नो परिवारको कुनै एकजना मन पर्ने सदस्य वा साथीमध्ये कुनै एकलाई सम्झनुहोस् र उसको कुनै एउटा राम्रो कुरा कपिमा लेखेर दिनको आरम्भ गर्नुहोस् । शिक्षकले मागेको बेला देखाउनुहोस् ।



पाठ १७

योग




नटराजासनको अभ्यास गर्ने तरिका, फाइदा र सावधानी

भगवान शिवको विभिन्न नामहरूमध्ये एउटा नाम नटराज पनि हो । यो नाम शिव भगवानको नृत्य आसनको रूप हो भनिन्छ । भगवान शिवले गरेको नृत्यको आसनलाई

संस्कृतमा नटराजासन भनिएको हो । अङ्ग्रेजीमा यस आसनलाई डान्स पोज अफ द लर्ड भनिन्छ ।

यो आसन गर्दा सर्वप्रथम समथर जमीनमा सिधा उभिनुपर्दछ । त्यसपछि दाँया खुट्टा उचालेर घुडाबाट मोडी जति सकिन्छ पछाडी लिनुपर्दछ । अनि दुवै हातलाई अगाडि सामुन्नेबाट माथि उठाएर दाँया खुट्टाको औला वा पाइताला समात्नु पर्दछ । त्यसपछि क्रमशः शरीरलाई सन्तुलनमा राखेर दाँया हातले मात्र दाँया खुट्टा समातेर बाँया हात अगाडितिर तन्काउनु पर्दछ । यति गर्दासम्म आधा चक्र पूरा हुन्छ । यही विधि बाँया खुट्टा उचालेर पूरा गरेमा एक चक्र पूरा भएको मानिन्छ । सामान्यतय ५-७ पटक यो चक्र पूरा गर्न सकेमा राम्रो मानिन्छ ।



यस आसनले हातखुट्टा लगायत सम्पूर्ण शरीरको तौल घटाउन सहयोग गर्दछ । मस्तिष्कलाई एकाग्र बनाउछ । तनाव व्यवस्थापन गर्न सहयोग पुग्छ । हातखुट्टालाई स्वस्थ र बलियो बनाउछ । काँध एवम् मस्तिष्कमा अनावश्यक रूपमा क्याल्सियम जम्मा हुनेबाट बचाउछ । शरीरको सन्तुलनमा सुधार ल्याउछ । घुडा दुख्ने समस्याबाट शरीरलाई आराम दिन्छ । यो आसन गर्दा घुडाको अत्यधिक दुखाइसम्बन्धी समस्या हुनेहरूले नगर्दा राम्रो हुन्छ । नसासम्बन्धी समस्या भएकाहरू ले पनि गर्नुहुँदैन र मानसिक समस्या हुनेहरू ले पनि यो आसन गर्नुहुँदैन । साथै ढाडको हड्डीको समस्या हुनेहरूले समेत यो आसन नगर्दा उपयुक्त हुन्छ ।

शिक्षकका निम्ति अनुरोध :

चित्र वा मोवाइलमा युटुव वा भिडियो क्लिप हेरेर नटराजासन गर्ने तरिकाको बारेमा बताउने । पहिले शिक्षकले अभ्यास गर्ने र विद्यार्थीहरू लाई सोही अनुसार गर्न लगाउने । शिक्षकले विद्यार्थीको अभ्यास अवलोकन गर्ने । यस आसनबाट हुने लाभको बारेमा छलफल गर्ने ।

तलको निर्देशन पढौं र पालना गरौं :

(क) विद्यालयमा सिकेका अनुलोम विलोम ध्यान, प्राणायामहरू (प्रणव र भस्त्रिका) र आसनहरू (बक्रासन, शलभासन र नटराजासन) को घरमा समेत विहानको समयमा खाली पेटमा अभ्यास गरौं ।

(ख) यसभन्दा पहिलेका कक्षाहरू मा सिकेका आसनहरू (सिंहासन, ध्रुवासन, मयूरासन, गरुडासन र सशंकासन) को समेत घरमा विहानको समयमा अभ्यास गरौं ।

(ग) आफूले गरेका आसनहरू को नाम, तरिका र उपयोगिताको बारेमा घरका अभिभावकहरू सँग समेत छलफल र भलाकुसारी गरौं ।

(घ) आवश्यकताका आधारमा कक्षा सुरु हुँदा र कक्षा समाप्त हुँदा शिक्षकको निर्देशनमा प्राणायामहरूको अभ्यास गरौं ।

अभ्यास :

१. तलको कथनमा उपयुक्त हुने गरी खाली कोठामा प्राणायाम वा आसनको नाम लेख्नुहोस्

क्र. सं.	कथन	आसन/प्राणायाम
१	ॐ को उच्चारण गर्दै लामो श्वास लिने र फ्याँक्ने काम	
२	नाकका दुई प्वालबाट छिटो छिटो श्वास फ्याँक्ने र लिने	
३	मुटुलाई बलियो र फोक्सोलाई स्वस्थ बनाउने कार्य	
४	दुई हत्केलाले पूरा शरीर थामेर गरिने कार्य	
५	नाकबाट श्वास लिएर मुखबाट आवाज निकाल्दै श्वास फ्याँक्ने	
६	अण्डाशय, मलाशय र मुत्राशयसम्बन्धी समस्या समाधान गर्ने	
७	एउटा खुट्टा अर्को खुट्टामा र एउटा हात अर्को हातमा राखी उभिने	
८	दाँया खुट्टाको पैताला बाँया खुट्टाको तिघामा जोडेर दुबै हात टाउको माथि जोडी उभिने	
९	पाचन प्रणालीलाई स्वस्थ बनाउन र ब्रह्मचार्यको पालनामा सहयोग गर्ने	
१०	रगतमा पर्याप्त अक्सीजनको पूर्ति गरी उच्च रक्तचाप र मधुमेह जस्ता समस्या समाधान गर्न सहयोग गर्ने	
११	विशेषगरी महिलाको हकमा गर्भवती भएको अवस्थामा गर्न नहुने	
१२	कम्मरसम्बन्धी हरेक समस्याको समाधान गर्न सहयोग गर्ने	
१३	अङ्ग्रेजीमा डान्स पोज अफ द लर्ड भनेर सम्बोधन गरिने	

पाठ १८
श्रम, सिर्जना र जेष्ठ नागरिकप्रतिको सम्मान



अर्जुन कक्षा १२ मा अध्ययन गर्ने विद्यार्थी हुन् । एकदिन उनी विद्यालयमा गइरहेको समयमा एकाबिहानै छिमेकी हजुरबाले चौतारीमा रोपेको पिपलको सानो विरुवामा पानी हालिरहेको देख्छन् । हजुरबालाई हातमा ढोग्दै सोधे - 'हजुरबा यो बुढेस कालमा आराम गर्नुपर्ने बेलामा पनि के काम गरिरहनु भएको एकाबिहानै ?' हजुरबा भन्नुहुन्छ : 'पोहोरसाल म आफैले रोपेको हुँ यो पिपलको विरुवा । हुर्किसकेको छ अहिले त । आकाशबाट पानी नपरेको धेरै भयो । त्यही भएर पानी हालेर सिँचाइ गर्न लागेको छु, छिटो बढ्ला भनेर ।'

अर्जुनले हजुरबाको अवस्थातिर सङ्केत गर्दै भन्छन् - 'हजुरको अवस्था नै आज हो कि भोलि जस्तो भइसक्यो । यो विरुवा कहिले हुर्कने हो र हजुरलाई कहिले छहारी दिने हो ? मैले त केही बुझ्नै सकिन हजुरबा !' अर्जुनलाई सम्झाउँदै हजुरबा भन्नुहुन्छ - 'मलाई शीतल छहारी दिने सबै विरुवाहरू मैले रोपेका थिएनन् बाबु । मैले अरु कसैले रोपेका बरपिपलको छहारी पाएर मैले मेरो जीवन विताएँ । मैले रोपेको पिपलले पनि मलाई नै छहारी दिनुपर्छ भन्ने छैन । मैले अरुले रोपेको विरुवाबाट छहारी पाएभै मैले रोपेको विरुवाले पनि अरु कसैलाई छहारी दिनेछ । अरुकोनिमित्त यत्तिसम्म पनि गर्न सकिएन भने मानिसको जुनी लिएर जन्मेको के अर्थ भयो र अर्जुन बाबू ?'



अर्जुन यसपछि भने नाजवाफ भयो र हजुरबाप्रति नतमस्तक हुँदै विद्यालयतिर लाग्यो । विद्यालय जाने क्रममा बाटोभरि आफैँभित्र मन्थन गर्‍यो-हजुरबाको दिल कति उदार र कति विशाल ! उनको तुलनामा म त तुच्छ रहेछु ! म त आफ्नो बाहेक अरुको बारेमा त सोच्दै नसोच्दो रहेछु । मैले महामानवहरूको जीवनीहरू पढेँ । उनीहरूले अरुको निमित्त काम गरेर महामानव भएको कुरा पनि थाहा पाएँ । तर ती सबै कुराहरू परीक्षामा पास गर्नका लागि मात्र प्रयोग गरेको रहेछु । हजुरबाले भनेपछि आज बल्ल थाहा पाएँ, महामानवका ती जीवनीहरू त मैले मेरो जीवन बदल्नका लागि प्रयोग गर्नुपर्ने रहेछ । बल्ल आज हजुरबाले आँखा खोलिदिनु भयो । अब मैले मेरो शिक्षा र सिकाइलाई परीक्षा पास गर्नका लागि मात्र नभइ जीवन बदल्नको लागि प्रयोग गर्नेछु । आफ्नो निमित्त मात्र नभइ अरुको निमित्त काम गर्नका लागि समेत प्रयोग गर्नेछु । यत्तिमात्र नभइ हजुरबा जस्तै म पनि श्रम र सिर्जनामा समर्पित हुनेछु, जीवनमा श्रम र सिर्जना गर्नेहरू सबैलाई म सधैं सम्मान गर्नेछु र म सधैं सलाम गर्नेछु ।

अभ्यास :

१. तलका प्रश्नहरूको उत्तर दिनुहोस् :

- एकाबिहानै अर्जुनले छिमेकी हजुरबाले के गरिरहेको देखे ?
- हजुरबाको के कुराले अर्जुन नतमस्तक भएर आफ्नो बारेमा सोच्न बाध्य भए ?
- अर्जुनले आफूले आर्जन गरेको शिक्षाको सही प्रयोग नगरेको सम्बन्धमा के कुराको महसुस गरे ?
- हजुरबाको भनाइबाट प्रभावित भएर अर्जुनले के गर्ने निर्णय गरे ?
- तपाईंले सिकेको सिप र ज्ञानको प्रयोग गर्ने बारेमा तपाईंसँग के योजना छ ?

२. परियोजना तथा प्रयोगात्मक कार्य

(क) घरपरिवार वा समाजमा भएका जेष्ठ नागरिक समाजका जिउँदा इतिहास हुन् । उनीहरू शारीरिक रूपमा अशक्त भए पनि उनीहरूले देखेको र भोगेको जीवन अध्ययन गर्ने हो भने हाम्रो विगतको अवस्थाको जानकारी हुन्छ । यही कुरालाई मध्यनजर राखी घरपरिवार वा छरछिमेकमा भएका जेष्ठ नागरिकमध्ये कुनै दुईजनालाई सोधपुछ गरेर तलको तालिका भरी कक्षामा प्रस्तुत गर्नुहोस् ।

जेष्ठ नागरिकको नाम	उनले सम्भक्तन काम	गरेका लायक	जीवनमा सबभन्दा पिडा भएको क्षण	जीवनमा सबभन्दा खुसी भएको क्षण

(ख) तपाईंले के के काम गर्दा तपाईंका परिवारका सदस्यहरू खुसी हुनुहुन्छ ? घरपरिवारमा गएर उहाँहरूसँग सोधपुछ गर्नुका साथै उहाँहरू मध्ये को-कसले गर्ने कुन कुन कामहरू तपाईंलाई मन पर्छ ? यो क्रियाकलापबाट तपाईंले के सिक्नु भयो ? यी सबैलाई समेटेर प्रतिवेदन बनाई कक्षामा प्रस्तुत गर्नुहोस् ।

पाठ १९

हाम्रा स्थानीय जडीबुटी र तिनको उपयोगिता



माथि चित्रमा देखाइएका बिरुवाहरू विभिन्न किसिमको अस्वस्थताको अवस्थामा घरेलु औषधिका रूपमा प्रयोग गरिन्छन् । विभिन्न औषधि बनाउँदा कच्चा पदार्थका रूपमा यी बिरुवाका विभिन्न भागहरूको प्रयोग गरिन्छ । त्यसैले यस्ता बिरुवाहरूलाई सामान्य रूपमा जडिबुटी भनिन्छ । असुरो, घोडटाप्रे, गुर्जो, घिउकुमारी, तुलसी आदि राप्ती सोनारीको विभिन्न क्षेत्रमा पाइने जडीबुटी हुन् ।

नेपालमा औषधिका रूपमा प्रयोग हुने जडीबुटीमध्ये नेपालमा जडीबुटीहरूको सही उपयोग, तिनीहरूको बजार विस्तार, हाम्रा परम्परागत ज्ञान र सिपको सही र दिगो सदुपयोगका लागि थप अध्ययन अनुसन्धान गर्नु आवश्यक रहेको छ ।

जडीबुटीको महत्वलाई निम्नानुसार उल्लेख गर्न सकिन्छ :

१. **स्वास्थ्यसम्बन्धी महत्व** : विभिन्न किसिमका रोगहरू निको पार्न जडीबुटीको प्रयोग गर्न सकिन्छ । स्थानीय स्तरमा आफैले जडीबुटीहरू को खेती गरी आवश्यकताअनुसार प्रयोग गर्नाले शरीर स्वस्थ हुन जान्छ ।
२. **आर्थिक महत्व** : स्थानीय स्तरमा जडीबुटीको खेती गरी आवश्यकताअनुसार प्रयोग गर्नाले शरीरमा कुनै किसिमको नकारात्मक असर नपर्नुको साथै बिरामीको कारण विभिन्न अस्पतालमा गई औषधी गर्ने आर्थिक समस्या समाधान हुन जान्छ ।
३. **वातावरणीय महत्व** : खाली जमिनमा जडीबुटी रोप्न सकेको खण्डमा माटोको उर्वराशक्ति कायम रहनको साथै हरिया वनस्पतिले अत्यधिक मात्रामा अक्सिजन उत्पादन गर्ने र तिनमा भएको विशिष्ट प्रभावले वातावरणमा भएका कीटाणुलाई पनि मार्ने भएकाले वातावरणलाई पनि प्रदूषित हुनबाट बचाइ वातावरणीय सन्तुलन कायम गर्न मद्दत पुग्दछ ।
४. **पर्यटकीय महत्व** : गाउँपालिकाका खाली तथा नाङ्गा स्थानहरू मा विश्वमा लोप हुन लागेका र खेतीयोग्य जडीबुटी तथा स्थानीय जडीबुटी रोपी हरियाली बनाउन सकेको खण्डमा ठुलो मात्रामा विदेशी मुद्रा आर्जन गर्ने मात्र नभई गाउँबासीको जीवनस्तरमा राम्रो हुन जान्छ ।

राप्ती सोनारीका विभिन्न स्थानमा पाइने जडीबुटीहरूको महत्वलाई ध्यानमा राखी सबैले आफ्नो संस्कृति र परम्परालाई कायम राख्दै आफ्नै घर वरपर, विद्यालय, वनमा खेर गइरहेका बहुमूल्य जडीबुटीहरूको संरक्षण, सम्बर्दन र उचित प्रयोग गरी प्रत्यक्ष र अप्रत्यक्ष रूपमा स्वास्थ्य, वातावरण, आर्थिक पक्षमा सुधार गर्न सकिने पक्षमा सबैले ध्यान दिनुपर्ने हुन्छ ।

राप्तीसोनारीका विभिन्न ठाउँमा पाइने जडीबुटीहरू को प्रयोगलाई निम्नानुसार उल्लेख गर्न सकिन्छ :

जडीबुटीको चित्र र नाम	जडीबुटीको प्रयोग
-----------------------	------------------

 <p>तिलिपाती</p>	<ul style="list-style-type: none"> • लुतो निको पार्न (तिलिपातीको प्रयोग लुतो घाउ खटिरामा यसको पात माडेर ताजा रस लगाएर) • कपालको चाया हटाउन (तिलिपातीलाई तोरीको पिनासँग मिसाइ लगाएर) • सुगर (चिनीको रोग) को रोग निको पार्न (तिलिपातीको जराको पाउडर बनाएर बेलुकी सुत्ने बेला केही खाना खाएपछि आधा चम्चा खाने) • पेटको चुर्ना मार्न (यदि पेटमा चुर्ना परेको छ भने तिलिपातीको जराको पाउडर बनाई आधा चम्चा पाउडरलाई एक गिलास पानीमा भिजाएर बिहान पिउने)
 <p>तुलसी</p>	<ul style="list-style-type: none"> • तुलसी चियाका रूपमा प्रयोग गर्नको साथै रुखाखोकी लागेमा, घाँटी दुखेमा तुलसीको पात पानीमा उमालेर प्रयोग गर्न सकिन्छ । • तुलसीको सेवनले भोक जगाउने, खानामा रुचि जगाउने, पाचन क्रियालाई सक्रिय बनाउने गर्छ । • तुलसीलाई पानी सुद्धीकरण गर्ने, मुख कुल्ला गर्ने कार्यका लागि पनि प्रयोग गरिन्छ । • यसले धेरै मात्रामा अक्सिजन उत्पादन गर्छ । यो वनस्पति धार्मिक रूपमा पनि महत्वपूर्ण मानिन्छ, त्यसैले हिन्दु परम्पराअनुसार जीवनको अन्तिम क्षणमा पुगेका मानिसहरूलाई पनि तुलसीको नजिक राख्ने प्रचलन छ । जसबाट अक्सिजनको कमीलाई मेटाउँछ ।
 <p>घोडताप्रे</p>	<ul style="list-style-type: none"> • घोडताप्रेको नियमित सेवनले बौद्धिक क्षमता बढाउँछ, जसले गर्दा स्मरण शक्ति बढाउन मदत गर्छ । • यसलाई रुधा खोकीको औषधिको रूपमा प्रयोग गरिन्छ । • यसको ताजा फूल पिसी लेदो बनाएर पोलेको घाउमा पनि लगाउने गरिन्छ । छालासम्बन्धी रोगहरूमा पनि यसको लेदो लगाउँदा निको हुने जन विश्वास रहेको छ । विभिन्न कस्मेटिक समानहरू जस्तै : स्किन केयर क्रिम, स्किन टोनिङ बनाउन पनि यसको प्रयोग गरिन्छ ।
 <p>पुदीना</p>	<ul style="list-style-type: none"> • पाचन क्रियामा सहयोग गर्न • टाउको दुखाइ र थकानको समस्या समाधान गर्न • नाक, घाँटी, फोक्सो सफा गर्ने भएकाले दम वा रुखाको कारण हुने श्वासप्रश्वास सम्बन्धी समस्या समाधान गर्न • दम रोग निको पार्न • पुदीनाको जुसले छाला सफा गर्नुका साथै छालाको संक्रमण,

	<p>डण्डीफोर र दाग हटाउन</p> <ul style="list-style-type: none"> • मृगौलामा पथ्यरी पर्न नदिन • उच्च रक्तचापलाई नियन्त्रण गर्न • पिसाबलाई खराब हुन नदिन
<p>पत्थरचुर</p>	
	<ul style="list-style-type: none"> • उच्च रक्तचाप नियन्त्रण गर्न (सर्पगन्धाको जरा उच्च रक्तचापका लागि अति नै उपयोगि मानिन्छ ।) • निन्द्रा नलाग्ने, पागलपन, मानसिक उत्तेजना र मृगि जस्ता रोगहरू मा समेत सर्पगन्धाको जराको प्रयोग गरिन्छ ।
	<ul style="list-style-type: none"> • गुर्जोको काण्ड दम, खोकी, ज्वरो, मधुमेह, अमलपित्त, छालासम्बन्धी रोग, पिसाबसम्बन्धी रोग, कुष्ठरोग निको पार्न प्रयोग गरिन्छ । • गुर्जोलाई शक्तिबर्धक औषधिको रूपमा प्रयोग गरिन्छ । • गुर्जोलाई जडीबुटी चियाको रूपमा प्रयोग गरिन्छ ।
<p>गुर्जो</p>	
	<ul style="list-style-type: none"> • घिउकुमारीमा मानिसको शरीरलाई आवश्यक पर्ने भिटामिन A र C प्रचुरमात्रामा पाइन्छ । • घिउकुमारीको जुस नियमित सेवन गर्नाले पेट, हाडजोर्नी तथा छालासम्बन्धी रोगहरू निको हुन्छन् । • यसको जेल छालामा लगाउँदा घामबाट डहने समस्या, छाला फुट्ने समस्याबाट मुक्ति पाउनुका साथै छालाको ओसिलोपना कायम गरि छालामा चमक ल्याउँछ । • यसको सेवनले छालामा डण्डीफोर जस्ता घाउ खटिराहरू आउन दिँदैन ।
<p>घिउकुमारी (संजीवनी)</p>	<ul style="list-style-type: none"> • यसको जेल कपालमा लगाउँदा कपाललाई सुन्दर र चम्किलो बनाउनुकासाथै जरासमेत बलियो बनाउँछ । • यसलाई पोलेको घाउमा लगाउँदा घाउ छिटो निको हुन्छ ।

 <p>सिमलको फूल</p>	<ul style="list-style-type: none"> • सिमलको भुवा सिरानी बनाउने काममा प्रयोग गरिन्छ । • चोप, फूल, जरा, बोक्रा आउँ र पेटको रोगको औषधिको रूपमा प्रयोग गरिन्छ । • यसको फूल र फल सर्पले टोकेको अवस्थामा प्रयोग गरिन्छ । • यसको जरा शक्तिवर्धकको रूपमा प्रयोग गरिन्छ ।
 <p>असुरो</p>	<ul style="list-style-type: none"> • असुरोको जरालाई श्वासप्रश्वाससम्बन्धी समस्या समस्यालाई सुधार गर्नको साथै श्वास मार्गमा जमेर रहेको कफलाई बाहिर निकाल्न प्रयोग गरिन्छ । • असुरोको पातलाई सुकाएर वा ताजा पातको रस निचोरेर मह वा अदुवाको रससँग मिसाएर खाँदा खोकीको समस्या समाधान हुन्छ । • पेटमा जुका परेमा चुका मार्नको लागि प्रयोग गरिन्छ ।
 <p>कुरिलो (सतावरी)</p>	<ul style="list-style-type: none"> • कुरिलोको टुसाहरूलाई तरकारीको रूपमा उपयोग गर्न सकिन्छ । • कुरिलोको जराको प्रयोगले कफ र रगतको समस्यालाई समाधान गर्छ । • आमाशय, हृदय रोग र आँखाको समस्या समाधानमा मदत गर्छ । • यो तागतिलो हुनाको साथै दूध बढाउँदछ ।
 <p>लेमन ग्रास</p>	<ul style="list-style-type: none"> • विभिन्न रोगहरूको संक्रमणबाट बचाउन मद्दछ गर्दछ । • खानामा रुचि बढाउन मदत गर्दछ ।
 <p>गुर्जो</p>	<ul style="list-style-type: none"> • गुर्जोको काण्ड र डाठं कमलपित्त, पुरानो ज्वरो, दम खोकी आदि रोगहरू निको पार्न प्रयोग गरिन्छ । • जडीबुटी चियामा गुर्जोको प्रयोग गरिन्छ । • जण्डिस र मधुमेह (चिनीको रोग) निको पार्न प्रयोग गरिन्छ ।
 <p>हरो</p>	<ul style="list-style-type: none"> • खोकी निको पार्न प्रयोग गरिन्छ ।

 <p data-bbox="349 399 479 436">गन्धे झार</p>	<ul style="list-style-type: none"> <li data-bbox="609 184 1230 220">काटेको ठाउँमा घाउँ निको पार्न प्रयोग गरिन्छ ।
--	--

अभ्यास

१. जडीबुटीको चित्र र उपयोगिताबिच जोडा मिलाउनुहोस् :

उपयोगिता

जडीबुटीको चित्र

खानामा रुचि बढाउन	
पेटमा जुका परेको निको पार्न	
दम तथा खोकी निको पार्न	

पोलेको घाउ निको पार्न	
गर्भवती महिलाको दुध बढाउन	

२. तलका प्रश्नहरूको उत्तर भन्नुहोस् :

(क) जडीबुटीहरू भनेको के हो ?

(ख) तपाईंले देख्नु भएको कुनै चारओटा जडीबुटीको नाम लेखी एक एक प्रयोग लेख्नुहोस् ।

(ग) जडीबुटीको महत्वलाई पाँच बुँदामा लेख्नुहोस् ।

(घ) जडीबुटी खेती गर्नाले वातावरण र शरीर स्वच्छ राख्छ । यस भनाइलाई तर्कसहित प्रष्ट पार्नुहोस् ।

(ङ) जडीबुटीको प्रयोग मानिसको स्वास्थ्यका लागि लाभदायक हुन्छ । यस भनाइलाई कारणसहित प्रष्ट पार्नुहोस् ।

(च) तुलसीलाई जीवन प्रदायक बिरुवा भन्नुको कारण लेख्नुहोस् ।

परियोजना कार्य

आफ्नो घर वरपर पाइने तथा घरमा प्रयोग हुने जडीबुटीहरूको सूची तयार गरी तिनीहरूको उपयोगिता निम्न अनुसारको तालिकामा भर्नुहोस् । साथै ती जडीबुटीहरूका बारेमा कक्षामा छलफल गर्नुहोस् ।

क्र. स.	जडीबुटीको नाम	जडीबुटीका रूपमा प्रयोग गरिने भाग	उपयोगिता

پ.		
ق.			
ك.			
خ.			
ج.			
ب.			

पाठ २०
बगैँचाको महत्व



घरको बगैँचा

घर बगैँचा भन्नाले घर वरिपरि रहेको जमिनमा गरिने एक प्रकारको खेती प्रणाली हो, जसले घर परिवारको दैनिक आवश्यकता पूर्ति गर्नका लागि महत्वपूर्ण भूमिका खेलेको हुन्छ। घर बगैँचाको मुख्य विशेषता भनेको घरको नजिकै हुनु र यसले परिवारको खाद्य तथा पोषणको सुरक्षा, फलफूलको आपूर्ति तथा आर्थिक आमदानीमा पनि सहयोग गर्नु हो। घरपरिवारलाई चाहिने दैनिक तरकारी, फलफूल, फूलहरू बगैँचाबाट नै प्राप्त हुन्छ। साथै धार्मिक सांस्कृतिक र वातावरणीय महत्वका बहुउपयोगी वनस्पतिहरू तथा



जडीबुटीहरू पनि घर बगैँचामा उत्पादन गर्न सकिन्छ। घरबगैँचा निर्माणको लागि घरनजिक रहेको जग्गालाई सदुपयोग गरी विभिन्न किसिमका तरकारी, फलफूल, मसलाजन्य, श्रृङ्गारिक बिरुवा, धार्मिक महत्वका बिरुवाहरू, फूल तथा औषधीय बोटबिरुवाहरू लगाइन्छ। घर बगैँचाको महत्व जैविक विविधता र पर्यावरणीय सन्तुलन साथै आयआर्जनको दृष्टिबाट समेत राम्रो रहेको हुन्छ।

घर बगैँचाको लागि धेरै जग्गाको आवश्यकता पर्दैन। घर वरपर जग्गा छ भने सोहीअनुसार र जग्गा नभए पनि बरण्डा, कौसीमा बगैँचा बनाउन सकिन्छ। स्थानीय स्तरमा पाइने विभिन्न फूल फुल्ने र नफुल्ने बिरुवा रोपेर चित्रमा देखाइएजस्तै आकर्षक बगैँचा बनाउन सकिन्छ। राप्तीसोनारीको हावापानीमा हुर्कन सक्ने फलफूलहरू जस्तै : कागती, आँप, लिचि, कटहर, मेवा, अम्बा आदि बिरुवाहरू रोप्न सकिन्छ। यसका

साथै यस ठाउँमा हुर्कन सक्ने जडीबुटीहरू तुलसी, घोडताप्रे, पुदिना, घिउकुमारी, बोभो, पिपला आदि रोपेर आवश्यकताअनुसार प्रयोग गर्न सकिन्छ । यसका साथै विभिन्न किसिमका तरकारीहरू जस्तै : काउली, बन्दागोपी, लसुन, प्याज, साग, आलु, फर्सी, सिमी, बोडी, तोरी, रायो, पालुङ्गो, धनिया आदि उत्पादन गर्न सकिन्छ । त्यसै गरी विभिन्न किसिमका फूलहरू जस्तै : सयपत्री, मखमली, घण्टी, गोदावरी , अपराजिता आदि फूलका बोटहरू पनि लगाउन सकिन्छ ।

विद्यालयको बगैँचा

पहिलो चित्र



दोस्रो चित्र



विद्यालयको बगैँचामा विशेषगरी फूलहरू, फलफूल, तरकारी र जडीबुटीहरू लगाउन सकिन्छ । फूलहरू भएको ठाउँलाई फूलबारी भनिन्छ, जहाँ रङ्गीचङ्गी फूलहरूले शोभा बढाएका हुन्छन् । फूलबारी खुला जमिनका साथै कोठाभित्र वा बाहिर काठ वा ढुङ्गा प्रयोग गरी उठाइएको ब्याड, प्लाष्टिकका भाँडा, गमला, बोटल आदि प्रयोग गरी निर्माण गर्न सकिन्छ । सामान्यतया फूलहरू धार्मिक कार्यहरू जस्तै : पुजाआजा, चाडपर्व, सामाजिक कार्यहरू जस्तै : विवाह, भेला, सभा, सम्मेलन तथा विभिन्न ठाउँहरू सजाउन प्रयोग गरिन्छ । फूलहरू मा औषधीय गुणहरू पनि हुने भएकाले घरेलु प्रयोजनका साथै विभिन्न किसिमका औषधि निर्माणमा प्रयोग गरिन्छ । विद्यालयमा फूलबारी बनाउँदा देहाय अनुसारका फाइदाहरू प्राप्त गर्न सकिन्छ :

- विद्यालयलाई आकर्षक र सुन्दर बनाउँछ ।
- विभिन्न चराचुरङ्गी तथा पुतलीहरू लाई वासस्थान प्रदान गर्दछ ।
- विद्यालयको आमदानी बढाउन सघाउँ पुर्याउँछ ।
- स्थानीय क्षेत्रमा पाइने फूलहरूको पहिचान गर्न र संरक्षण गर्न मदत पुर्याउँछ ।
- विभिन्न विषयमा सिक्नु पर्ने विषयवस्तुलाई सरल तरिकाले सिक्न मदत पुग्दछ ।

विद्यालयमा फूलहरूको साथै जडीबुटी बगैँचा पनि निर्माण गर्न सकिन्छ । जडीबुटी भन्नाले औषधीजन्य बिरुवाका पात, डाठ, जरा, फूल, फल, काठ, बोक्रा वा बिरुवाका सम्पूर्ण भाग वा धुलो भन्ने बुझिन्छ । औषधीजन्य बिरुवाहरूमा भार, बुट्यान र रुखहरू समेत पर्दछन् । विद्यालयमा पुदीना, तुलसी, लेमनग्रास, घिउकुमारी, घोडताप्रे, पिप्ला, कुरिलो, सर्पगन्धा, मसला, बोभो, धनियाँ, शितलचिनी, अश्वगन्धा आदि जडीबुटीहरू लगाउन सकिन्छ । यी विभिन्न किसिमका जडीबुटीहरूलाई माथि उल्लेखित पहिलो पाठमा दिइएअनुसार विभिन्न किसिमका रोगहरूको निवारणका लागि प्रयोग गर्न सकिन्छ ।

विद्यालयको बगैँचामा माथि उल्लिखित फूलहरू, जडीबुटीको साथै आवश्यकताअनुसार तरकारी बगैँचा पनि तयार गर्न सकिन्छ जसमा राप्तीसोनारी गाउँपालिकामा उत्पादन हुने रायोसाग, पुदिना, धनियाँ, लसुन, आलु, प्याज, काउली, बन्दागोपी, सिमी, बोडी, फर्सी, लौका, केराउ, चना, काक्रो आदि लगाउन सकिन्छ । त्यसै गरी फलफूलहरू समेत विद्यालयको बगैँचामा उत्पादन गर्न सकिन्छ जस्तै : मेवा, केरा, लिची, अङ्गुर, अम्बा आदि । यसरी उत्पादन भएका तरकारीहरू लाई विद्यालयमा खुवाइने दिवाखाजामा ताजा तरकारिको रूपमा पनि प्रयोग गर्न सकिन्छ ।

अभ्यास

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×)

लगाउनुहोस् :

- (क) बगैँचा विद्यालयमा मात्र बनाउनुपर्छ । ()
- (ख) बगैँचामा तरकारी, फूलहरू, जडीबुटीहरू, फलफूल लगाउन सकिन्छ । ()
- (ग) बगैँचा बनाउनाले वातावरण सफा र स्वच्छ हुन्छ । ()
- (घ) शिक्षकले बगैँचा संरक्षण गर्न सिकाउनु हुन्छ । ()
- (ङ) बगैँचामा रहेका बोटबिरुवाको संरक्षण गर्नु हाम्रो कर्तव्य हो । ()

२. तलका प्रश्नहरूको उत्तर दिनुहोस् :

- (क) बगैँचामा के के रोप्न सकिन्छ ?
- (ख) घरको बगैँचा कसरी निर्माण गर्न सकिन्छ ?
- (ग) घरको बगैँचाको हेरचाह ककसले गर्नुपर्छ ?
- (घ) विद्यालयमा बगैँचा कसरी निर्माण गर्न सकिन्छ ?
- (ङ) विद्यालयमा र घरमा बगैँचा निर्माण गर्न किन आवश्यक छ ?

परियोजना कार्य

- (क) तपाईंको घरमा खाली जग्गा भए सोही जग्गामा र खाली जग्गा नभए कौसी वा वरन्डामा गमलामा फूलहरू, तरकारी, फलफूल, जडीबुटीहरू अभिभावकको सहयोगमा लगाउनुहोस् । निरन्तररूपमा मलजल गरी हुर्काउनुहोस् । बगैंचाको फोटो खिचेर विद्यालयमा देखाउनुहोस् र आफूले गरेका कार्यहरू को जानकारीलाई समेटी प्रतिवेदन तयार गरी कक्षामा प्रस्तुत गर्नुहोस् ।
- (ख) कक्षाका साथीहरू मिलेर चार समूह बनाउनुहोस् । पहिलो समूहले तरकारी, दोस्रो समूहले फूलहरू, तेस्रो समूहले जडीबुटी र चौथो समूहले फलफूल खेतीमा सहयोग गर्नुहोस् । प्रत्येक समूहले आफ्नो आफ्नो बगैंचामा रहेका विरुवाहरू हुर्काउनको लागि मल, पानी र सुरक्षा प्रदान गर्नुहोस् । यस कार्य गर्दा आफूले गरेका कार्यहरूको जानकारीलाई समेटी प्रतिवेदन तयार गरी कक्षामा शिक्षकको उपस्थितिमा प्रस्तुत गर्नुहोस् ।

बोटबिरुवा र जीवजन्तुको संरक्षण

हाम्रो वरपर रहेको हावा, पानी, बोटबिरुवा, जङ्गल र त्यहाँ बस्ने पशुपंक्षी सबै मिलेर बनेको जीवनशैलीलाई वातावरण भनिन्छ। वातावरण संरक्षण नहुँदा वनस्पति तथा जीवजन्तुहरू लोप भएका छन् भने केही लोप हुने अवस्थामा छन्। यो बहूदो वातावरण विनाशको कारणले भएको हो।



वातावरण स्वच्छ बनाउन बोटबिरुवाहरूको महत्वपूर्ण भूमिका रहन्छ। घरको वातावरण स्वच्छ राख्नको लागि घर तथा खेतबारीमा विभिन्न किसिमका बोटबिरुवाहरू रोप्न सकिन्छ। घर वरपरको खाली ठाउँमा, घरको कौसीमा बगैँचा बनाउन सकिन्छ। उक्त बगैँचामा फूलहरू जस्तै : सयपत्री, मखमली, घण्टी फूल, हिबिस्कस फूल आदि रोप्न सकिन्छ। त्यसै गरी बगैँचामा फलफूलहरू जस्तै : आँप, केरा, मेवा, अम्बा, लिची, कटहर आदि लगाउन सकिन्छ। यसका साथै बगैँचामा विभिन्न किसिमका तरकारीहरू जस्तै : रायो साग, तोरी, बन्दागोपी, काउली आदि रोप्न सकिन्छ। बगैँचामा स्थानीय जडीबुटीहरू जस्तै : तुलसी, घिउकुमारी आदि रोप्न सकिन्छ। बगैँचा बनाउँदा विभिन्न किसिमका पुतली, किराहरू, चराहरू बस्छन् र वातावरण रमणीय पनि हुन्छ।



बोटबिरुवा तथा जीवजन्तुको संरक्षणको लागि सामुदायिक वनको महत्वपूर्ण भूमिका रहन्छ। सामुदायिक वनको व्यवस्थापनले घर निर्माणको लागि आवश्यक पर्ने काठ, विभिन्न किसिमका रोगहरू निको पार्नको लागि जडीबुटीहरू, फूलहरू, फलफूलहरू र वन्य जन्तु र पंक्षीहरू (बाघ, भालु, स्याल, हात्ती, हुँडार, जरायो, हरिण, चितुवा, कालिज, मयुर, तित्ता, काग, गिद्ध, भँगेरा, चमेरा आदि) को लागि बासस्थान र खाना प्रदान गर्न मद्दत गर्दछ। यसका साथै वातावरण स्वच्छ राख्न, प्रदूषण कम गर्न समेत वनले मद्दत गर्छ।

बोटबिरुवा तथा जीवजन्तुको संरक्षणमा विद्यार्थीको भूमिका

बोटबिरुवा तथा वन्यजन्तुको संरक्षण गर्नु हामी सबैको कर्तव्य हो । बोटबिरुवा र जीवजन्तुको संरक्षणमा विद्यार्थीले खेल्ने भूमिकालाई निम्नानुसार उल्लेख गर्न सकिन्छ :



१. आफ्नो घरमा, खेतबारीमा बगैंचा निर्माणमा सहयोग गर्ने ।
२. बगैंचामा तरकारी, फूलहरू, फलफूलहरू, जडीबुटीहरू रोप्न मद्दत गर्ने ।
३. घरमा उक्त कार्यमा अभिभावकलाई वृक्षरोपण, बगैंचा निर्माण, करेसाबारी निर्माणमा मद्दत गर्ने ।
४. समुदायले गर्ने वृक्षरोपण कार्यमा सहयोग गर्ने ।
५. विद्यालय परिसरमा वृक्षरोपण गर्ने र बगैंचा निर्माणमा सहयोग गर्ने ।



बोटबिरुवा तथा जीवजन्तुको संरक्षणमा विद्यालयको भूमिका

विद्यालय एक बगैंचा हो । विद्यालयलाई हरित बनाउने, स्वच्छ वातावरण बनाउने कार्य विद्यालयले गर्नुपर्छ । विद्यालयमा आवश्यकताअनुसार तरकारी, फलफूल, जडीबुटी, पुष्पखेती गरी सिकाइको लागि प्रयोगशाला बनाउने कार्य गर्नुपर्छ । बोटबिरुवा तथा जीवजन्तुको संरक्षणमा विद्यालयले खेल्ने भूमिकालाई देहायनुसार उल्लेख गर्न सकिन्छ :



१. विद्यालयले जीवजन्तु तथा वनस्पतिको संरक्षणसम्बन्धी प्रतियोगितात्मक कार्यक्रम जस्तै : निबन्ध लेखन, कविता, गीत, वक्तृत्वकला, वादविवाद प्रतियोगिता जस्ता कार्यक्रम सञ्चालन गर्नुपर्छ ।

२. सबै कक्षाका विद्यार्थीहरू सहभागी हुने गरी इको क्लब, बाल क्लब गठन गर्ने र बगैँचा निर्माणमा सहयोग गर्नुपर्छ । विद्यालय परिसरमा वृक्षरोपण गर्ने, फलफूल खेती गर्ने, तरकारी खेती गर्ने, जडीबुटी खेती गर्ने कार्यमा विद्यार्थीहरू का क्लब तथा समूहलाई सहयोग गर्नुपर्छ ।

३. वातावरण संरक्षण, जीवजन्तुको संरक्षणसम्बन्धी जनचेतनामूलक, नाटक जस्ता कार्यक्रम सञ्चालन गर्नुपर्छ ।

४. वातावरण दिवसको दिनमा विद्यालय परिसर तथा सार्वजनिक स्थलमा वृक्षरोपण गर्ने कार्यक्रम सञ्चालन गर्नुपर्छ ।

५. वातावरण संरक्षणको क्षेत्रमा काम गर्ने सेन्स नेपाल जस्ता सस्थाहरू को सहयोग लिनुपर्दछ ।



बोटबिरुवा तथा जीवजन्तुको संरक्षणमा समुदायको भूमिका

बोटबिरुवा तथा वन्यजन्तुको संरक्षणको लागि समुदायले सामुदायिक वन उपभोक्ता समूह गठन गरी उक्त समूहले गर्ने काम, कर्तव्य र अधिकार तय गर्न सक्छ । यसको लागि राप्तीसोनारी गाउँपालिकाअन्तर्गत कन्येश्वरी सामुदायिक वन उपभोक्ता समूह, सिद्धेश्वरी सामुदायिक वन उपभोक्ता समूह, सुनखोली सामुदायिक वन उपभोक्ता समूह, कर्णैराजा सामुदायिक वन उपभोक्ता समूह, समय भवानी सामुदायिक वन उपभोक्ता समूह, शिखसामुदायिक वन उपभोक्ता समूह, हर्लाफाँटा सामुदायिक वन उपभोक्ता



समूह जस्ता करिव ८० वटा समूहहरू गठन गरिएको छ ।

समुदायले वन्यजन्तु र चराहरू देशका गहना भएकाले वनमा हुने जङ्गली जीवजन्तु र पक्षीहरू को चोरी सिकारी रोक्नुपर्छ । बन्दुक तथा गुलेलीले वनमा रहेका पंक्षीहरू र जनावर मार्न नदिने नियम बनाउनुपर्छ । वनको व्यवस्थापन र संरक्षण गर्नले वन पर्यटकीय स्थल बन्छ । वनजङ्गल फडानी गर्दा पानीका मूल सुक्दै जान्छन् । बासस्थान रित्तिदै र पानीका स्रोत पनि सिद्धदै गएर जङ्गली जनावरको नास हुन्छ । यसको लागि राष्ट्रिय निकुञ्ज, वन्यजन्तु आरक्षणको व्यवस्थापन गर्नुपर्छ । समुदायले सार्वजनिक स्थलमा वृक्षरोपण गर्ने, बगैँचा बनाउने कार्य गर्नुपर्छ । वनको संरक्षण गर्न र बगैँचाको संरक्षण गर्न तारजालीको व्यवस्थापन गर्नुपर्छ । लोपोन्मुख जनावरहरू जस्तै : हाब्रे, पाटेबाघ, हुँडार, सालक, अजिङ्गर, ध्वासे चितुवा आदि जनारिको संरक्षण गर्नुपर्छ ।

समुदायले जथाभावी हुने वनको फडानी, वन्यजन्तुको चोरी सिकारी जस्ता कार्यहरू रोक्नुपर्छ र त्यस्तो कार्य गर्नेलाई कडा कारवाही पनि गर्नुपर्छ । वनजङ्गललाई आगलागी हुनबाट बचाउन सबैलाई चेतनामूलक कार्यक्रमहरू सञ्चालन गर्नुपर्छ ।

अभ्यास

१. खाली ठाउँमा उपयुक्त शब्द छानेर भर्नुहोस् :

जनचेतामूलक, पानी, वृक्षरोपण, मरेका जीवजन्तु, बगैँचा, विष

- (क) बोटबिरुवाको संरक्षण गर्न विद्यार्थीले घरमाबनाउनुपर्छ ।
- (ख) वनजङ्गलमा बस्ने गिद्धले.....खाएर वातावरण दुर्गन्धित हुनबाट बचाउँछ ।
- (ग) वनजङ्गल फडानी हुँदाका स्रोतहरू विस्तारै सकिँदै जान्छन् ।
- (घ) सर्पले वातावरणमा भएकोलाई सोसेर वातावरण स्वच्छ राख्न मद्दत गर्छ ।
- (ङ) बोटबिरुवाको संरक्षण गर्न विद्यालयले खाली ठाउँमा गर्नुपर्छ ।
- (च) बोटबिरुवा तथा वन्यजन्तुको संरक्षण गर्न विद्यालयले ...कार्यक्रम सञ्चालन गर्नुपर्छ ।

२. तलका प्रश्नको उत्तर लेख्नुहोस् :

- (क) वनको संरक्षण किन गर्नुपर्छ ?
- (ख) जीवजन्तुको संरक्षण गर्न बगैँचाको भूमिका महत्वपूर्ण हुन्छ । कसरी ?
- (ग) बोटबिरुवाको संरक्षण किन गर्नुपर्छ ?
- (घ) बोटबिरुवाको संरक्षण गर्न विद्यार्थीले के के भूमिका खेल्नुपर्छ ?

- (ड) वन्यजन्तुको संरक्षण गर्न वन समुदायले के के कार्य गर्नुपर्छ ?
- (च) बोटबिरुवाको संरक्षण र जीवजन्तुको संरक्षणमा विद्यालयले के के कार्य गर्नुपर्छ ?
- (छ) जङ्गलबाट हुने कुनै ५ ओटा फाइदाहरू लेख्नुहोस् ।
- (ज) सामुदायिक वनको व्यवस्थापनले पर्यटकीय पक्षलाई कसरी प्रवर्धन गर्न मद्दत गर्छ ?

परियोजना कार्य

- आफू बसोबास गर्ने समुदायले बोटबिरुवा, वातावरण संरक्षण र जीवजन्तुको संरक्षणमा के के काम गरेका छन् ? वन उपभोक्ता समूहसँग सोधखोज गरेर वा अभिभावकसँग सोधेर विवरण तयार गरी कक्षामा प्रस्तुत गर्नुहोस् ।
- आफ्नो विद्यालय परिसरमा वृक्षरोपण गर्नको लागि विद्यालयका शिक्षक तथा इको क्लब र अग्रज कक्षाका विद्यार्थीहरूसँग मिलेर खाली ठाउँमा वृक्षरोपण गर्ने र बगैँचा बनाउने कार्यमा सहभागी हुनुहोस् र गरिएका कार्यहरूको बारेमा विवरण तयार गरी कक्षामा प्रस्तुत गर्नुहोस् ।
- आफ्नो घरमा अभिभावकको सहयोगले बगैँचा निर्माणमा सहयोग गर्नुहोस् ।
- आफ्नो समुदायको अग्रज व्यक्ति वा वन उपभोक्ता समूहको सदस्य वा अभिभावकसँग सोधखोज गरी आफ्नो गाउँपालिकाभित्रका वनमा पाइने वन्यजन्तु र चराहरूको नाम, महत्व र संरक्षण गर्ने तरिकालाई तलको तालिकामा भर्नुहोस् ।

क्र.स.	वन्यजन्तु/चराको नाम	महत्व	संरक्षण गर्ने तरिका
१	जरायो		
२			
३			
४			
५			
६			


पाठ २२
पानीको प्रदूषण





पानीका स्रोतमा धुलोमैलो, कुहिएका भारपात, मरेका जनावर, दिसा, पिसाब, रसायन र अन्य हानिकारक वस्तु मिसिन गएमा पानीको प्रदूषण हुन्छ । प्रदूषित पानीले विभिन्न सङ्क्रामक रोगहरू को निम्त्याउँछ । साथै यसले पानीमा बस्ने जीवहरूलाई पनि नराम्रो असर गर्छ । फोहोर पानीमा विभिन्न किसिमका ब्याक्टेरिया, भाइरस र प्रोटोजोवा हुन सक्छन् । यस्तो पानी मानिसले पिउने गरेमा भाडापखाला, रगतमासी, हैजा जस्ता रोग लाग्छन् । नदीनाला, पँधेरा, ताल, पोखरी, भूमिगत पानी आदि पानीका प्रमुख स्रोतहरू हुन् ।

मानवीय विभिन्न क्रियाकलापहरूले गर्दा पानीका स्रोतहरू प्रदूषित हुन्छन् । उद्योगबाट निष्कासन हुने फोहोर मैला, खेती बारीमा प्रयोग गरिने रासायनिक मल तथा कीटनाशक विषादी, ढल निकास, अन्य फोहोर वस्तुका अवशेष आदि फोहोरका स्रोत हुन् । यी फोहोर मैला पानीका स्रोतहरूमा मिसिँदा पानीको गुणमा प्रत्यक्ष वा अप्रत्यक्ष रूपमा परिवर्तन आउँछ । यसरी हानिकारक वस्तुहरू पानीको स्रोतमा मिसिँदा पानीको वास्तविक गुणमा प्रतिकूल असर परी त्यसको विद्यमान स्थितिमा परिवर्तन हुन्छ । यसलाई पानी प्रदूषण भनिन्छ ।



पानी प्रदूषणका कारणहरू

- (क) सहरी क्षेत्रको कतिपय ठाउँमा पिउने पानीको पाइप र ढलको पाइप एकै ठाउँबाट लिएको पाइन्छ । अचानक ढल फुट्दा खानेपानीको पाइपमा फोहोर पानी मिसिएमा खाने पानी दूषित हुन्छ ।
- (ख) धारा, कुवा, पँधेरो जस्ता पिउने पानीका स्रोतहरू नजिक लुगा धुने, भाँडाकुँडामाज्ने, गाईवस्तुलाई पानी खुवाउने, नुहाउने, फोहोर वस्तुहरू मिसाउने आदि कार्यहरू गर्नाले पानीका स्रोतहरू दूषित हुन्छन् ।

- (ग) उद्योग र विभिन्न ठाउँहरूबाट निस्कने फोहोर मैला, अन्य दूषित वस्तुहरू, ढल निकास आदि नदी, ताल, दह, पोखरी जस्ता पानीका स्रोतहरूमा सोभै मिसाएमा यिनीहरू दूषित हुन्छन् ।
- (३) कृषिजन्य उत्पादन वृद्धि गर्नका लागि किसानहरूले रासायनिक मल, कीटनाशक विषादीहरूको प्रयोग गर्छन् । रासायनिक मल र विषादीको रस जमिनबाट विस्तारै चुहिएर जलस्रोतमा मिसिन पुग्छ । यसले जलस्रोतहरूलाई प्रदूषित पार्छ ।
- (४) अस्पताल, प्रयोगशाला, उद्योग, सवारी साधन मर्मत केन्द्र आदिबाट फोहोर मैला एवम् रासायनिक वस्तुहरू निष्कासन हुन्छन् । यी वस्तुहरू पानीका स्रोतहरूमा मिसिँदा जल प्रदूषण हुन्छ ।

पानी प्रदूषणका असरहरू

- (क) दूषित पिउने पानीबाट हैजा, आउं, कमल पित्त, विषम ज्वर आदि रोगहरू लाग्छन् ।
- (ख) दूषित पानीले बोट बिरुवा र जलीय प्राणीलाई हानी पुऱ्याउँछ ।
- (ग) बोट बिरुवाको खाना बनाउने काममा बाधा पुग्छ ।
- (घ) दूषित पानीले दुर्गन्ध फैलाउँछ ।
- (ङ) कतिपय कलिला बिरुवा तथा जलप्राणीहरू मर्दछन् ।

अभ्यास

१. खाली ठाउँमा मिल्ने शब्द भर्नुहोस् :

मानवीय, जलीय, स्रोतहरू , प्रदूषण, रोगहरू

- (क) हानिकारक वस्तुहरू पानीको स्रोतमा मिसिँदा पानीको वास्तविक गुणमा प्रतिकूल असर पर्नुलाई पानीको.....भनिन्छ ।
- (ख) नदीनाला, पँधेरा, ताल, पोखरी, भूमिगत पानी आदि पानीका प्रमुखहुन् ।
- (ग) मुख्यतयाक्रियाकलापले गर्दा पानी प्रदूषण हुन्छ ।
- (घ) पानी प्रदूषण हुँदा विभिन्न किसिमका सङ्क्रामक.....लाग्छन् ।
- (ङ) पानी प्रदूषण हुँदाजनावरलाई असर पुग्छ ।

२. तलका प्रश्नको उत्तर लेख्नुहोस् :

- (क) तपाईं बस्ने गाउँपालिकाभित्र भएका पानीका स्रोतहरू को नाम लेख्नुहोस् ।
- (ख) पानीका स्रोतहरू के के कारणले गर्दा फोहोर हुन्छन् ?

(ग) पानीका स्रोतहरू फोहोर हुन नदिनु नै पानी प्रदूषणबाट बच्ने उपाय हो । तर्क दिनुहोस् ।

(घ) पानी प्रदूषण हुँदा मानव शरीरमा के के असरहरू देखा पर्दछन् ?

(ङ) पानी प्रदूषण हुँदा वातावरणमा के के असरहरू देखा पर्छन् ?

परियोजना कार्य

१. तपाईं बस्ने गाउँटोल वरपर भएका पानीका स्रोतहरूमा पानीको प्रदूषण र असरको अवलोकन गरी प्राप्त जानकारीलाई तलको तालिकामा भर्नुहोस् :


क्र.स.	पानीका स्रोतहरू	प्रदूषणको अवस्था	प्रदूषणबाट परेको असर
१	इनार	प्रदूषण रहेको	भाडापखाला, रगतमासी, हैजा
२	धाराको पानी		
३	कुवा		
४	खोला		
५	राप्ती नदी		

२. शिक्षकको सहयोगमा गाउँपालिकाभित्र रहेका पानीका स्रोतहरूको अवलोकन गर्नुहोस् । कुन कुन पानीका स्रोतहरू के के कारणले प्रदूषित भएको रहेछ र त्यसबाट के के असर परेको रहेछ ? प्राप्त जानकारीलाई तलको तालिकामा भर्नुहोस् र कक्षामा प्रस्तुत गर्नुहोस् ।

क्र.स.	पानीका स्रोतहरू	प्रदूषणका कारणहरू	प्रदूषणबाट परेको असर
१			
२			
३			
४			
५			

पाठ २३

फोहोरमैला व्यवस्थापनका उपायहरू



घर, पसल, विद्यालय, हाटबजार आदि स्थानबाट धेरै प्रकारका फोहोरमैलाहरू निस्कन्छन् । ती फोहोरमैलाहरू कुनै कुहिने र कुनै नकुहिने खालका हुन्छन् । यस्ता फोहोरमैलाको उचित विसर्जन गर्नुपर्छ । स्थानीयस्तरमा रहेका स्वास्थ्य चौकी, उद्योग तथा कलकारखानाबाट निस्कने फोहोरमैलाहरू अन्य स्थानबाट निस्कने फोहोरभन्दा बढी हानिकारक हुन्छन् । हाम्रो घर तथा विद्यालयबाट निस्कने फोहोरलाई हामीले उचित तरिकाले व्यवस्थापन गर्नुपर्छ । फोहोरमैलाको उचित विसर्जन नहुँदा देखा पर्ने समस्याहरू निम्नानुसार छन् :

- (क) फोहोरमैलाले वरपरको वातावरण दुर्गन्धित बनाउँछ ।
- (ख) भिँगा, लामखुट्टे र भुसुना जस्ता किराहरूले रोगका कीटाणुहरू सार्छन् ।
- (ग) फोहोरमैला पानीको मुहानमा मिसिएर पानी दूषित भई महामारीसमेत फैलन सक्छ ।
- (घ) फोहोरमैला जथाभावी फ्याँकदा दुर्घटना पनि हुन सक्छ । जस्तै: बोटल,सिसा, फलामका टुक्रा, आदिले खुट्टा काट्ने, केराको बोकामा चिप्लिएर लड्ने आदि ।
- (ङ) प्लास्टिक, सिसा, धातुका टुक्रा र रासायनिक पदार्थहरूले माटो प्रदूषण गराउँछन् ।
- (च) यसले माटाको उर्वरा क्षमतामा समेत ह्रास ल्याउँछ ।

घर, विद्यालय र समुदायस्तरबाट निस्कने फोहोरमैलाको व्यवस्थापन गर्नु हामी सबैको कर्तव्य हो । गाउँटोलका मानिसहरूले हप्तैपिच्छे बाटो,पाटीपौवा, धारो, मठ मन्दिर जस्ता ठाउँहरू सफा गर्नुपर्छ । सरसफाइ गर्दा गर्दा हातमा पञ्जा र मुखमा मास्क लगाउनु पर्छ । बजारबाट सामान ल्याउन सधैं कपडाको भोला प्रयोग गर्नुपर्छ । यसो गर्दा प्लास्टिकका भोला घरमा आउन पाउँदैन । विद्यालय तथा समुदायमा खेर गएका टिन, प्लास्टिकका बट्टालगायतका सामानहरूलाई फूल रोप्न प्रयोग गर्न सकिन्छ । कुहिने फोहोरलाई एउटा खाडलमा जम्मा गरी मल बनाउने गर्नुपर्छ । नकुहिने फोहोर छुट्टै सङ्कलन गरी फोहोर उठाउन आउँदा पठाउने गर्नुपर्छ । सरसफाइमा प्रयोग भएको पानीलाई पनि बोटबिरुवाका लागि प्रयोग गर्न सकिन्छ जसले गर्दा पानी जमेर फोहोर हुन पाएका पाउँदैन । फूलबारी र करेसाबारीको तरकारीमा पनि विषादी छर्किने गर्नु हुँदैन । पानी तताउन तथा बत्ती बाल्नका लागि सोलार प्यानल जडान गर्न सकिन्छ । वर्षायामको पानीलाई सङ्कलन गरी भण्डारण गर्न सकिन्छ र सोही पानी घरमा विभिन्न कामका लागि प्रयोग गर्न सकिन्छ । यस्ता कार्यहरू गर्दा विद्यालय र वरपरको वातावरण सफा अनि हरियालीपूर्ण बनाउन सकिन्छ । विद्यालय तथा स्थानीय स्तरमा देखिने फोहोरमैला व्यवस्थापन गर्दा निम्न पक्षमा ध्यान दिनुपर्छ :

- (क) जथाभावी फोहोरमैला नफाल्ने

फोहोर तोकिएको स्थानमा मात्र फ्याँक्ने गर्नुपर्छ । घर तथा विद्यालयबाट निस्केको फोहोरलाई कुहिने र नकुहिने अलग अलग गरी राख्नुपर्छ र सङ्कलक आउँदा पठाउने गर्नुपर्छ । जथाभावी फोहोर फ्याँकनाले वातावरणमा दुर्गन्ध फैलिन्छ र रोगहरू लाग्न सक्छन् ।

- (ख) ठोस फोहोरमैलाको वर्गीकरण गरी व्यवस्थापन गर्ने

ठोस फोहोरमैलालाई कुहिने र नकुहिने गरी वर्गीकरण गर्नुपर्छ । कुहिने फोहोरहरू सङ्कलन गरी कम्पोस्ट मल बनाउन प्रयोग गर्न सकिन्छ । नकुहिने फोहोरहरू पुनः प्रयोग गर्न वा पुनः चक्रणका लागि पठाउन सकिन्छ । पुनः प्रयोग भन्नाले एउटै वस्तुलाई फेरि प्रयोग गर्नु हो, जस्तै : पुराना कागज, पत्रपत्रिका, पम्प्लेट, पुस्तक आदिलाई सामान राख्न प्रयोग गर्ने, दुधको प्लास्टिकलाई माटो भरेर गमलाका

रूपमा प्रयोग गर्ने, पेयपदार्थका प्लास्टिकका बोतललाई काटेर गमला बनाई प्रयोग गर्ने जस्ता कार्य पुनः प्रयोगका उदाहरण हुन् । प्रयोग गरिसकेका पुराना सामग्रीहरूलाई पुनः कच्चा पदार्थका रूपमा प्रयोग गरी नयाँ सामग्री तयार गर्ने कार्यलाई पुनः चक्रण भनिन्छ, जस्तै : धातुका पुराना टुक्राहरू पगालेर पुनः नयाँ भाँडा बनाउनु पुनः चक्रणको उदाहरण हो ।

(ग) वातावरणीय प्रदूषण हुने वस्तुहरूको उपयोग न्यूनीकरण गर्ने

प्लास्टिक, रासायनिक मल, किटनाशक औषधिलगायतका प्रदूषण गर्ने सामग्रीलाई सकेसम्म कम प्रयोग गर्ने बानी बसाल्नुपर्दछ । यसो गर्दा वातावरण संरक्षण गर्न सहयोग पुग्छ । त्यसै गरी कृषिमा रासायनिक मलको अनावश्यक प्रयोग गर्नुलगायत कीटनाशक विषादीको प्रयोग घटाउँदै लैजानुपर्दछ । यसको सट्टामा कम्पोस्ट मल र जैविक औषधि प्रयोग गर्नुपर्दछ ।

क्रियाकलाप १

शिक्षकको सहयोगमा कक्षाका विद्यार्थीहरू को तपसिलको समूह बनाउनुहोस् । तपसिलको ठाउँमा सफा रहे नरहेको चेकलिष्ट प्रयोग गरी अवलोकन गर्नुहोस् । सफा नभएमा हातमा पञ्जा लगाई विद्यालय परिसरमा सफा गर्नुहोस् । सफा गर्दा निस्केका कुहिने र नकुहिने फोहोरहरू लाई छुट्टाछुट्टै भाँडोमा राख्नुहोस् । फोहोर सफा गरीसकेपश्चात् साबुनपानीले हातखुट्टा सफा गर्नुहोस् ।

समूह	सफा छ	सफा छैन	सफा नभएकोमा सफा गर्दा के के गरियो ?
कक्षाकोठाको सफाइ			
खेलमैदानको सफाइ			
बगैँचाको सरसफाइ			
चमेनागृह (बगैँचा)			
धारा			
शौचालय			
विद्यालय नजिकको बाटो			

क्रियाकलाप २

चित्र अवलोकन गरौं र छलफल गरौं



(अ) चित्रमा विद्यार्थीले के के कार्य गरेका छन् ?

(आ) स्थानीय स्तरको फोहोरमैला व्यवस्थापन कसरी गर्न सकिने रहेछ ?

क्रियाकलाप ३

शिक्षकको सहयोगमा हातमा पञ्जा, मुखमा मास्क लगाई विद्यालय नजिक रहेको गाउँटोलको सार्वजनिक स्थल जस्तै : पाटी पौवा, खोला, सडक वा बाटोघाटो, धारा कुँवा आदिको सफाइ गर्नुहोस् । सफाइ पश्चात् साबुन पानीले हातखुट्टा सफाइ गर्नुहोस् । फोहोरमैलाको सफाइ गर्दा गरेका कार्यहरूको विवरण तयार गरी कक्षामा प्रस्तुत गर्नुहोस् ।

अभ्यास

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×) लगाउनुहोस्

(क) भिँगा, लामखुट्टे र भुसुनाको टोकाइबाट बच्न वरपरको वातावरण सफा राख्नुपर्छ ।

(ख) विद्यालयको फोहोरमैला व्यवस्थापन गर्ने कार्य कार्यालय सहयोगीको हो ।

(ग) विद्यालयको फोहोरमैलालाई एउटै डस्टबिनमा राख्नुपर्छ ।

(घ) सरसफाइ गरेपछि साबुनपानीले हातखुट्टा सफा गर्नुपर्छ ।

(ङ) कुहिने फोहोरबाट मल बनाउन सकिन्छ ।

(च) खेर गएका फोहोरलाई पुनः प्रयोग गर्न सकिन्छ ।

(छ) प्लाष्टिजन्य वस्तुको प्रयोग गर्नु फोहोरमैला व्यवस्थापनको मुख्य उपाय हो ।


२. तलका प्रश्नको उत्तर दिनुहोस् :

(क) फोहोरमैला भनेको के हो ?

- (ख) फोहोरमैला हुने कारणहरू लेख्नुहोस् ।
- (ग) फोहोरमैला व्यवस्थापनका उपायहरू अन्तर्गत के के पर्दछन् ? छोटकरीमा उदाहरणसहित लेख्नुहोस् ।
- (घ) फोहोरमैला व्यवस्थापनले वातावरण स्वच्छ बनाउन मदत गर्दछ । तर्क दिनुहोस् ।
- (ङ) विद्यालयको फोहोरमैला व्यवस्थापन कसरी गर्न सकिन्छ ?
- (च) गाउँटोलको फोहोरमैला व्यवस्थापन कसरी गर्न सकिन्छ ?

पाठ २४

घर र विद्यालयमा उपयोग हुने ऊर्जाहरू



सूर्य ऊर्जाको प्रमुख स्रोत हो । वायु ऊर्जा, जलविद्युत्, सौर्य ऊर्जा, कोइला, खनिज तेल आदि सौर्य ऊर्जाकै रूप हुन् । सूर्यबाट निरन्तर रूपमा ताप र प्रकाश ऊर्जा प्राप्त हुन्छ । घर र विद्यालयमा यस्ता ऊर्जाको अधिकतम उपयोग गर्नुपर्छ ।

विद्यालयहरूका कक्षाकोठामा अधिकतम मात्रामा प्राकृतिक उज्यालोको प्रयोग हुनुपर्छ । विद्यालयमा नयाँ भवन बनाउनु परेमा वा मर्मत गर्नुपरेमा सूर्यको प्रकाश पर्याप्त आउने गरी डिजाइन गर्नुपर्छ । प्राकृतिक उज्यालोको प्रयोगले विद्युतीय ऊर्जाको खपत कम गर्न सकिन्छ । कक्षाकोठामा प्राकृतिक उज्यालोले सिकाइको वातावरण राम्रो बनाउँछ । जाडो याममा कक्षाकोठामा सिधा घाम परेर न्यानो हुने र गर्मी मौसममा भ्याल खोल्दा हावा आएर चिसो पार्न पनि सजिलो हुन्छ ।

सौर्य ऊर्जा (Solar Energy)

सौर्य ऊर्जा भनेको सूर्यको किरणबाट प्राप्तहुने ऊर्जा हो । पहिले पहिले सूर्यबाट प्राप्त ऊर्जालाई मानिसहरू ले केवल घाम ताप, बिस्कन सुकाउन, दाउरा सुकाउन, लुगा सुकाउन तथा अन्य कामका लागि मात्र उपयोग गरेको देखिन्छ । पछिल्लो समयमा प्रविधिको विकाससँगै सौर्य ऊर्जालाई संग्रह गरी व्यावसायिक रूपमा समेत उपयोग गरिन थालिएको छ । जलविद्युत् शक्तिको अपुग भईरहेको वर्तमान समयमा सौर्य शक्तिलाई विकल्पको रूपमा उपयोग गर्न सकिन्छ ।



सूर्यबाट प्राप्त हुने प्रकाश र तापलाई विभिन्न सौर्य प्राविधिहरू प्रयोग गरी उपभोगमा ल्याउन सकिन्छ । सौर्य प्यानलहरू को प्रयोग गरी सौर्य ऊर्जालाई विद्युत्मा रूपान्तरण गरिएमा त्यसलाई सौर्य फोटोभल्टिक प्रयोग भनिन्छ । यदि सौर्य ऊर्जालाई उज्यालोको लागि नभई तापका लागि प्रयोग गरिएमा यसलाई सौर्य थर्मल (तापीय) प्रयोग भनिन्छ । सूर्यबाट प्राप्त ऊर्जा शक्तिले वातावरण स्वच्छ हुने मात्र नभई सौर्य ऊर्जालाई ताप शक्तिमा प्रयोग गरेर खाना पकाउने चुल्हो, कृषिजन्य उत्पादन सुकाउने ड्रायर तथा पानी तताउने प्यानल सञ्चालन गर्न सकिन्छ । त्यस्तै, सौर्य ऊर्जालाई प्रकाश शक्तिमा प्रयोग गरेर बिजुली सङ्ग्रह गरी बत्ती बाल्ने, रेडियो/टिभी बजाउने, पङ्खा चलाउने, पानी तान्ने जस्ता काममा प्रयोग गर्न सकिन्छ ।

सौर्य चुल्हो

सूर्यको ताप प्रयोग गरेर खाना पकाउने बाकस आकारको चुल्हो प्रयोग गरिएको हुन्छ जसलाई



बाकसचुल्हो पनि भनिन्छ । सूर्यको किरणलाई रिफ्लेक्टरले भाँडातिर फर्काइदिन्छ, र भाँडामा किरण परेपछि भाँडाको तापक्रम बढ्न थाल्छ । यसरी बाकस चुल्होमा राखिने भाँडा कालो रङको हुनुपर्छ, जसले ताप सञ्चय गर्न सक्छ । यति गसिकेपछि सौर्य तापबाट खाना पाक्छ । सौर्य तापलाई खाना पकाउने चुल्होमा प्रयोग गर्दा राम्रो घाम लाग्ने ठाँउ छनौट गर्ने तथा खाना पकाउनु एक घण्टाअगावै चुल्होलाई घाममा राख्नुपर्दछ । साथै, शिशाको ढक्कनलाई राम्ररी लगाई रिफ्लेक्टरलाई घामतिर फर्काउनुपर्दछ । सौर्य चुल्होको प्रयोग गर्दा इन्धनको बचत हुने, धुवाँरहित सफा वातावरण हुने, प्रयोग गर्न सजिलो हुने तथा सञ्चालन खर्च लाग्दैन ।

सौर्य पानी हिटर

सौर्य ऊर्जालाई तापमा प्रयोग गरेर पानी तताउने उपकरण सौर्य पानी हिटर हो । सूर्यको किरण जब काले रङको कलेक्टर र पाईमा पर्छ, तब तापक्रम बढ्दै जान्छ, र पाइपभित्रको पानी तात्न थाल्छ । तातो पानी हल्का हुने भएकाले ट्याङ्कीमा जान्छ, र ट्याङ्कीको पिँधमा भएको चिसो पानी कलेक्टरमा जान्छ । यो प्रक्रिया पानी नतातुन्जेल चलिरहन्छ । ट्याङ्कीमा रहेको पानीको तापक्रम ६० र ६५ डिग्री सेल्सियससम्म पुग्छ । सौर्य पानी हिटरको प्रयोग गर्दा इन्धन बचत हुने, प्रदूषण नहुने, सञ्चालन नहुने, मर्मत सम्भार गर्न सजिलो हुने, सजिलोसँग तातो पानी उपलब्ध हुने जस्ता फाइदा हुन्छ ।



सौर्य ड्रायर

सूर्यको ताप प्रयोग गरेर अन्न, फलफूल तथा सागपात सुकाउने उपकरणलाई सौर्य ड्रायर भनिन्छ । एउटा बाकस जस्तो आकारको उपकरण हुन्छ । त्यो बाकसभित्र सुकाउनुपर्ने वस्तु राखिएको हुन्छ । सूर्यको तापले बाकसभित्र रहेको वस्तुलाई तताउँछ, र त्यसमा रहेको पानी वाफ भएर उड्छ । इनलेटबाट सुखा चिसो हावा आउने र आउटलेटबाट तातो वाफसहितको हावा निस्कने क्रममा इन्लेटर आउटलेटलाई नियन्त्रण गरी भित्रको तापक्रम नियन्त्रण गर्न सकिन्छ । सौर्य ड्रायरको प्रयोग गर्दा अन्नलाई कीरा, धुलोबाट सुरक्षित किसिमले सुकाउन सकिने, खुल्ला घाम भन्दा छिटो सुक्ने, इन्धनको बचत हुने, सुकाइने वस्तुको गुण राम्रो हुने र प्रविधि सरल तथा सस्तो हुन्छ हुने जस्ता फाइदाहरू प्राप्त हुन्छ ।



माथि उल्लिखित सौर्य ऊर्जाका साथै पानीबाट विद्युत निकालेर उक्त ऊर्जालाई घर तथा विद्यालयमा प्रकाशको लागि सिफएल चिम र बल्ब, तापको लागि हिटर, कपडाआइरन गर्न प्रयोग गर्न सकिन्छ ।

अभ्यास

१. खाली ठाउँमा उपयुक्त शब्द भर्नुहोस् :

- (क) सूर्यको ताप प्रयोग गरेर अन्न, फलफूल सुकाउने उपकरणलाईभनिन्छ ।
- (ख) सौर्य ऊर्जालाई तापमा प्रयोग गरेर पानी तताउने उपकरण हो ।
- (ग) सूर्यको ताप प्रयोग गरेर खाना पकाउन बाकस आकारकोप्रयोग गरिएको हुन्छ ।
- (घ) सौर्य ऊर्जा भनेको किरणबाट प्राप्त हुने ऊर्जा हो ।
- (ङ) घर तथा विद्यालयमाऊर्जाको प्रयोग गर्न सकिन्छ ।

२. तलका प्रश्नको उत्तर दिनुहोस् :

- (क) सौर्य ऊर्जाबाट कुन कुन शक्ति प्राप्त गर्न सकिन्छ ?
- (ख) सौर्य ऊर्जाबाट हुने कुनै चारओटा फाइदाहरू लेख्नुहोस् ।
- (ग) सोलार डायरबाट हुने कुनै तीनओटा फाइदाहरू लेख्नुहोस् ।
- (घ) सौर्य चुल्हो कसरी बनाइन्छ ? वर्णन गर्नुहोस् ।
- (ङ) सौर्य पानी हिटरको महत्व लेख्नुहोस् ।
- (च) प्रदूषणरहित र दिगो ऊर्जाको स्रोत नै सौर्य ऊर्जा हो । तर्क दिनुहोस्

पाठ २५

वातावरण संरक्षण



वातावरण भन्नाले प्राकृतिक, सांस्कृतिक, सामाजिक, आर्थिक तथा मानवीय क्रियाकलाप, यिनका अवयवहरू तथा ती अवयवहरू बिचको अन्तर्क्रिया र अन्तरसम्बन्ध भन्ने बुझिन्छ। वातावरणलाई प्रदूषित हुनबाट जोगाउने कार्यलाई वातावरण संरक्षण भनिन्छ। वातावरण संरक्षणको मुख्य उद्देश्य भविष्यको लागि वातावरण वा प्राकृतिक स्रोतहरूको संरक्षण गर्नु हो। कलकारखानाबाट निस्कने फोहोर र दुर्गन्ध, मोटर गाडीले प्याक्ने धुवाँ र वन फाँडानीजस्ता कामले हावा र माटो दुवै दूषित हुदैँ गएका छन्। यसले मानिसको जीवनमा ठूलो असर गरिरहेको छ। हामीले वातावरणलाई सफा र स्वच्छ राखेमा मानिसको सोचमा सकारात्मकता आउँदछ। प्रकृतिको शुद्ध वातावरणमा मानिसलगायत अरू प्राणी पनि स्वस्थ रहन सक्छन् तर आज वातावरण फोहोर र दूषित भएका कारण मानिसको स्वास्थ्य पनि बिग्रदैँ गएको छ। प्रतिकूल भएको वातावरणका कारण विभिन्न खालका रोगले मानिस ग्रसित भइरहेको छ। यी सबै समस्याको मुख्य कारण मानिस हो। तसर्थ प्रकृति र वातावरणलाई स्वच्छ राख्ने कर्तव्य पनि हामी मानिसको नै हो।

हामीले वातावरणलाई संरक्षण र स्वच्छ राख्न थाल्नुपर्दछ । स्वच्छ, सफा र शुद्ध प्राकृतिक वातावरणले मानिसको सोच, विचार, स्वास्थ्य र मनलाई पनि सन्तुष्ट राख्न मद्दत गर्दछ ।

वातावरण संरक्षण गर्न निम्नलिखित कार्य गर्न सकिन्छ :

- (क) डिस्पोजेबल पेपर प्लेटहरूको प्रयोग कम गर्ने : - डिस्पोजेबल पेपर प्लेटहरू मुख्यतया काठबाट बनाइन्छ, र यी प्लेटहरूको निर्माणले वन विनाशमा योगदान पुऱ्याउँछ ।
- (ख) पुनः प्रयोग गर्ने उत्पादनका वस्तुहरू को प्रयोग गर्ने :- एक पटक प्रयोग गर्न मिल्ने प्लाष्टिक र कागजका सामानले वातावरणमा निकै नराम्रो असर पार्छ । यी उत्पादनहरू प्रतिस्थापन गर्न, हामीले हाम्रो घरहरूमा पुनः प्रयोग गर्न मिल्ने उत्पादनहरू प्रयोग गर्नुपर्छ ।
- (ग) रेन वाटर हार्वेस्टिङ प्रयोग गर्ने :- वर्षाको पानी सङ्कलन भविष्यको प्रयोगको लागि वर्षा सङ्कलन गर्ने एक सरल विधि हो । यस विधिबाट सङ्कलन गरिएको पानीलाई बगैँचा, वर्षाको पानी सिँचाइ जस्ता विभिन्न काममा उपयोग गर्न सकिन्छ ।
- (घ) इको-मैत्री सफाई उत्पादनहरू प्रयोग गर्ने :- हामीले सिन्थेटिक रसायनहरूमा भर परेका परम्परागत उत्पादनहरू भन्दा पर्यावरण-मैत्री सफाई उत्पादनहरूको अधिकतम प्रयोग गर्नुपर्छ ।
- (ङ) वृक्षरोपण गर्ने : घर तथा विद्यालय, सार्वजनिक स्थलमा वृक्षरोपण गर्नुपर्छ, जसले वातावरण स्वच्छ र स्वस्थ बनाउन मद्दत गर्दछ ।

अभ्यास

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×) लगाउनुहोस्

- (क) वातावरण संरक्षण गर्नु विद्यालयको मात्र कर्तव्य हो ।
- (ख) वातावरण संरक्षण गर्नाले स्वस्थ र सन्तुलित वातावरण कायम गर्न मद्दत गर्दछ ।
- (ग) वृक्षरोपण गर्नु पनि वातावरण संरक्षणको कार्यमा पर्दछ ।
- (घ) वन विनासले वातावरण संरक्षणमा असर पुऱ्याउँदैन ।
- (ङ) फोहोरमैलाको उचित व्यवस्थापन गर्ने कार्य वातावरण संरक्षणमा पर्दछ ।

२. तलका प्रश्नको उत्तर दिनुहोस् :

- (क) वातावरण संरक्षण भनेको को हो ?
- (ख) वातावरण संरक्षण नगर्दा के के असर देखा पर्दछन् ?
- (ग) वातावरण संरक्षण किन गर्नुपर्छ ?
- (घ) वातावरण संरक्षण गर्नको लागि विद्यार्थी र विद्यालयको भूमिका के के हुन्छ ?
- (ङ) वन विनासले वातावरण संरक्षणमा के के प्रभाव पार्दछ ?
- (च) फोहोरमैलाको उचित व्यवस्थापनले वातावरण संरक्षणमा टेवा पुऱ्याउँछ, कसरी ?

तर्क दिनुहोस् ।

परियोजना कार्य

- क) घरको वरपरको खाली ठाउँ वा गमलामा बिरुवा रोपेर नियमित रूपमा पानी, मल आदि राखेर हुर्काउनुहोस् ।
- ख) विद्यालयमा साथीहरू को समूह बनाई बगैँचा बनाई जडीबुटी, फलफूल रोप्नुहोस् र हुर्काउनुहोस् ।
- ग) घर वरपर आफ्नो अभिभावकको सहयोगमा सरसफाइ गर्नुहोस् । फोहोरलाई कुहिने र नकुहिने गरी दुईओटा डस्टबिनमा राख्नुहोस् ।

पाठ २६

विपद्का प्रभाव वा असरहरू



संवाद पढौं, बुझौं र उत्तर लेखौं :

रमा : बुबा ! हामी जङ्गलमा घास काट्न गएका थियौं । जङ्गलमा त आगो लागेको रहेछ ।
भन्डै हामीलाई आगोले भेटाएन । हामीहरू त दौड्दै आयौं ।

बुबा : ए ! हो र, त्यसो भए त गाउँलेहरू लाई खबर गरेर निभाउन जानु पर्यो त । (बुबा गाउँतिर जानुहुन्छ)

हर्के : (आमालाइ सोध्दै) जङ्गलमा आगो किन लाग्छ ?

रमा : पोहोर साल बाढी आएर सुन्तलीको घरखेत पनि बगाएको थियो । अनि २०७२ सालमा ठुलो भूइँचालो आएर धेरै मान्छे, गाईबस्तु मरेको, धेरै घरहरू भत्केको कुरा मिसले बताउनुभएको थियो । यस्तो किन हुन्छ त आमा ?

आमा : ल ध्यान दिएर सुन तिमिहरू :

हर्के: मान्छेकै लापरवाहीबाट पनि घटना घट्न सक्छ, होइन र आमा ?

रमा : आमाले भन्दै हुनुहुन्छ नि यसलाई बीचमा प्वाक्क बोल्नुपर्छ ।

आमा : ल ,ल राम्रोसंग सुन । विपद् प्राकृतिक र मानव सिर्जित गरि दुई प्रकारका हुन्छन । प्रकृतिमा आउने प्रतिकूल अवस्थालाई प्राकृतिक विपद् भनिन्छ । प्राकृतिक विपद्हरू रोकन सकिदैन तर यसबाट हुने क्षति कम गर्न सकिन्छ । जस्तै:बाढी, पहिरो, सामुन्द्रिक तुफान,भूकम्प, ज्वालामुखी विस्फोटन, चट्याङ, हावाहुरी, शितलहर, लू, हिमपात, असिना पर्नु आदि ।

रमा : प्राकृतिक विपद्बाट हुने क्षति कसरी कम गर्न सकिन्छ त, आमा ?

आमा : चट्याङबाट बच्न पक्की घरमा अर्थिग गर्नुपर्छ , बाढीपहिरोबाट बच्न वृक्षारोपण गर्नुपर्छ ।

हर्के : पोहोर साल राप्ती नदी, मोरङ्गा र परुवा खोला बढेर वरपरक गाउँहरू डुबाएको थियो नि ?

आमा : मौसम र हावापानीको कारणले कम वर्षा भइ खडेरी परि अनिकाल र भोकमरी हुन्छ । धेरै वर्षा भइ नदीको पानी बढेर डुबान, कटान, पटान र बाढी जस्ता विपद् आउँछन । यसरी नै तराईमा जाडोमा शितलहर र गर्मीमा लू लाग्न सक्छ ।

रमा : अनि मानव सिर्जित विपद् भनेको के हो नि आमा ?

आमा : हाम्रो आफ्नै अज्ञानता ,लापरवाही र होस नपुर्याउँदा हुनसक्ने विपद्हरू मानव सिर्जित विनासकारी विपद्हरू हुन् ।

हर्के : यस्ता विपद्हरू मा के के पर्छन त आमा ?

आमा : सवारी दुर्घटना, आगोलागी, करेन्ट लाग्ने, जङ्गली जनावरको आक्रमण, पिड, भर्याङ, बरण्डा, घरको छत तथा रुखबाट लड्नु आदि मानव सिर्जित विपद्हरू हुन् । जथाभावी पटका पड्काउँदा आगोलागी हुन्छ । शरीरमा घाउ चोट लाग्न सक्छ । एकलै खोलामा जाँदा बाढीले डुबाउन सक्छ । बासी सडेगलेको तथा

अपच हुने गरि खाँदा भाडापखाला, मासी, हैजा हुनसकछ । सरसफाई र सुरक्षाका मापदण्ड नअपनाउँदा ब्याक डेथ, प्लेग, बर्ड फ्लु, स्वायन फ्लु, तथा कोरोना जस्ता माहामारी आउंछन ।

रमा : अरु पनि छन् कि ?

आमा : घर वरिपरी खाल्डाखुल्डीमा पानी जम्दा र भाडी हुँदा लामखुट्टेले औलो, हात्तीपाईले, इन्सेप्लाइटिस जस्ता रोगहरू ल्याउछन् । भिङ्गाले हैजा, टाइफाइड जस्ता रोग ल्याउंछ । भुसुनाले कालाजार जस्तो रोग ल्याउंछ । अध्यारोमा, जङ्गलमा एकलै हिड्दा जङ्गली जनावरले आक्रमण गर्न सकछ । सर्प बिच्छी वा विषालु किराहरू ले टोक्न सकछ । विषालु च्याउ खाँदा बिरामी परिन्छ । घर पोत्ने माटो खन्दा ढिस्को भत्केर पुरिएको जस्ता घटना तिमीहरू ले सुनेकै हौला ।

हर्के : पोहोरसाल चोकमा ट्रान्सफर्मर जलेको थियो त ?

आमा : होनी ,बिजुलीका नाङ्गा तारहरू जोडिएर सर्ट भइ आगलागी हुन्छ । बच्चाहरू ले बिजुलीको प्लगभिन्न हात घुसार्दा करेन्ट लाग्छ ।

हर्के : आज धेरै कुरा सिक्न पाइयो

आमा : तिमीहरू संग कुरा गर्दागदै त खाना पकाउन ढिला भइसकेछ, तिमीहरू गृहकार्य गरेर बस । म भान्छातिर जान्छु । आमा भान्छातिर जानुहुन्छ, (हर्के र रमा गृहकार्य गर्न थाल्छन् ।)

अभ्यास :

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×) लगाउनुहोस् :

क. चट्याङ र भूकम्प मानवसिर्जित विपद् हुन् ।

ख. सरसफाई र सुरक्षाका मापदण्ड पालना नगरेमा कोरोना माहामारी फैलिन सकछ ।

ग. ट्राफिक नियमको सही पालना गर्नाले सडक दुर्घटना कम हुन्छ ।

घ. जङ्गल फडानी गरि जङ्गली जनावरहरू मार्नु राम्रो हो ।

ङ. बाढी, पहिरोले घरजग्गा बगाउनु प्राकृतिक प्रकोपको कारणले मात्र हुने विपद् हो ।

२. पाठ पढि तल सोधिएका प्रश्नहरूको उत्तर लेख्नुहोस् :

- क. प्राकृतिक विपद् भनेको के हो ?
- ख. भूकम्पले के कस्तो असर पुर्याउँछ ?
- ग. मानिसको आफ्नै कारणले कस्ता विपद्हरू आउन सक्छन् ?
- घ. विपद्को असर भनेको के हो ?
- ङ. पटका पट्काउँदा के कस्तो क्षति पुर्याउँछ ?
- च. चट्याडबाट बच्न घरमा के गर्नुपर्छ ?

३. तल दिइएका विपद्हरूले पार्ने १-१ वटा असर लेख्नुहोस् :

हावाहुरी, भूकम्प, बाढी, पहिरो, आगलागी, चट्याड, पिड खेल्दा, करेन्ट, पटका

परियोजना कार्य :

- क) विगत ३ वर्षयता तपाईंको घर वा विद्यालय वरपर घटेका विभिन्न विपद्हरूको सूची बनाउनुहोस् । ती विपद्हरूले पारेको मुख्य २,२ वटा असर लेख्नुहोस् ।

पाठ २७

चाडपर्वमा हुने जोखिम र सावधानी



चतुरेको पिड

चतुरे लालपुर गाउँमा बस्छन् । दशैंको बेला भएकोले गाउँमा पिड हालिएको छ । खोलावारि रोटे पिड छ भने खोलापारि लिंगे पिड छ, पिडमा मानिसहरू “मेरो पालो” भनेर चिच्याई रहेका छन् । चतुरेको पिड खेल्ने पालो आयो । चतुरे पिडमा बेस्सरी मच्चिन थाल्यो । उसका साथीहरू ले ‘चतुरेले त आकासै छुन लाग्यो’ भनेर उसलाई उक्साउन थाले चतुरे पिडमा भन् सारै मच्चिन थाल्यो । एक्कासि चतुरेको खुट्टा पिडबाट फुत्क्यो र पिडदेखि पर गएर गर्ल्याम्म लड्यो । उसलाई धेरै चोट लाग्यो । गाउँलेहरू मिलेर उसलाई तुरुन्त अस्पताल पुर्याए । डाक्टरले उसको दायाँ हात भाच्चिएको र टाउकोमा गहिरो चोट लागेको बताउनुभयो । उसलाई उपचार गर्न निक्कै समय लाग्यो । उसले दुःख पायो । पैसा पनि धेरै खर्च भयो ।

लखनको चङ्गा

दशैंको बेला थियो । लखन गाउँ नजिकैको भीरको छेउमा बसेर चङ्गा उडाउँदै थिए । कोही घरको छत, कौसी, बरणडा र बार्दलीमा बसेर पनि चङ्गा उडाउँदै थिए । सबैको

ध्यान आकासमा उडिरहेको चङ्गातिर थियो । एक्कासी लखन भीरबाट खसे । उनलाई धेरै गहिरो चोट लागेको रहेछ । गाउँलेहरू मिलेर उनलाई अस्पताल लगे ।

शिरिषको पटका

शिरिष राष्ट्रिय मा.वि. कक्षा ५ मा पढ्छन् । उनलाई पटका पड्काएर रमाइलो गर्न धेरै मन पर्छ । तिहार आउन ३,४ दिन मात्र बाँकी थियो । उनले आमालाई रकेट बम, सुतली बम र पटकाहरू ल्याइदिनु भनेर ज्यादै जिद्दी गरे । आमाले पटका पट्काउदा सावधानी नभए धेरै ठुलो क्षति हुन्छ । यसको चर्को आवाजले कानको जालीमा असर गर्छ र धुवाँले हावा दूषित हुन्छ भनेर सम्झाउनु भयो । शिरिषले जिद्दी गरिरहे । आमाले पटका र बमहरू किनेर ल्याइदिनुभयो । शिरिष बिहान सबेरै उठेर पटका लिएर बाटोतिर गए । उनको सानो भाइ पनि शिरिषसंग पछि पछि गयो । शिरिष पटका पड्काउन थाले । करिब ३-४ वटा पटका पड्काए । एउटा पटका उनको भाइलाई लाग्यो । भाइको हात र गोडामा पोलिएर ठुलै घाउ भयो । भाइ रुँदै र चिच्याउदै घर पुग्यो । आमाले भाइको पोलेको घाउमा घिउकुमारी लगाईदिनु भयो र तुरुन्त स्वास्थ्य चौकी लैजानु भयो । शिरिषले पड्काएको अर्को पटका छिमेकीको खरको छाना भएको घरको छानामाथि पर्यो । छानामा आगो बल्न थाल्यो । शिरिष डरले लुक्न थाले । परबाट मानिसहरू ले आगो लागेको देखेर चिच्याउँदै आए । गाउँमा मानिसहरू जम्मा भएर आगो निभाउने प्रयास गरे । आगो निभाउन दमकल बोलाइयो । दमकल नआइपुग्दै घर जलेर खरानी भयो । घरभित्रका सबै सामानहरू जलेर नस्ट भए । नजिकैको गोठमा आगो सल्कियो । प्रयास गर्दागर्दै गोठका गाईभैसी मरिहाले । आगो अर्को घरमा सल्कनै लाग्दा दमकल आइपुग्यो । सबै मिलेर आगो निभाए ।

सलिनाको बानी

सलिना पेरानी गाउँमा बस्छन् । जे देखे पनि खाइहाल्न मन लाग्ने उनको बानी छ । माघीको समय, हिजो बुबाले बङ्गुरको मासु ल्याउनु भएको थियो । मासु भर्खर पाक्दै थियो । सुनितालाई मासु खान सारै मन लाग्यो । “राम्ररी नपाकेको मासुमा लिभरफ्लुक, टेपवर्म जस्ता परजीवीहरू र थुप्रै किटाणहरू हुन्छन्, पाकेपछि खाउली”आमाले भन्नुभयो । सुनिताले सारै जिद्दी गरेकोले आमाले नपाकेको मासु सुनितालाई दिनुभयो । खाना खाने बेलामा पनि सुनिताले धेरै खाना र मासु माग्नि र कोचिकोची खाइन् । उनको कचौरामा मासु धेरै नै बच्यो । उनले त्यो मासु लुकाएर राखिन् र बिहान उठ्नासाथ कसैलाई थाह नदिइ हिजो राखिएको मासु खाइन् । २ घण्टा पछि उनलाई पेट दुख्न थाल्यो । त्यसपछि उनलाई चौलानी पानी जस्तो पातलो दिशा ३,४ पटक लाग्यो । उनको शरीर शिथिल भयो । उनले आमासँग रुँदै आफुले काँचो र बासी मासु खाएको र आफुलाई पखाला कागेको कुरा बताइन । अब कहिल्यै पनि काँचो, फोहोर, बासि खानेकुरा नखाने प्रतिज्ञा गरिन् । आमाले जीवनजल बनाएर खान दिनुभयो र उनलाई नजिकको स्वास्थ्य चौकी लैजानुभयो ।

हामीले पिङ खेल्दा होशियारी भएर विस्तारै खेल्नुपर्छ । सकेसम्म पटका पड्काउनु हुन्न, यसबाट निस्केको आवाजले कानको जाली फुट्न सक्छ भने धुवाँले वातावरण प्रदुषण गर्छ । आगोलागी हुन पनि सक्छ । चङ्गा उडाउँदा बार्दली, भर्याङ, बरण्डा र छतमा नउडाइ खुला चउरमा उडाउनु पर्छ । विद्यालयको चउरमा रहेका खाल्डाखुल्डीहरू पुरेर सम्म बनाउनुपर्छ । बासी सडेगलेको, चाउचाउ, बिस्कुट र दालमोट जस्ता जङ्ग फुडहरू तथा बोटलमा राखेका पेय पदार्थहरू सकभर खानुहुन्न । यस्ता पत्रुखाना खाँदा स्वादिलो भए पनि यसमा रेशादार वस्तु र पौष्टिक तत्व अत्यन्त कम हुनाले कुपोषणको समस्या देखिन्छ । बालबालिकालाई दाल, भात, रोटी, तरकारी जस्ता प्राकृतिक र ताजा खानेकुराको सट्टामा त्यस्ता पत्रुखाना दिएमा उनीहरूको पेट चाहिँ भरिन्छ तर शरीरमा चाहिने पौष्टिक तत्व भने पुग्दैन ।

अभ्यास :

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×) लगाउनुहोस् :

- अ. पखाला लाग्दा साह्रो दिसा आउँछ ।
- आ. बजारमा पाइने जुसमा ८०% सम्म चिनी हुन्छ ।
- इ. पटका पड्काउँदा आगलागीको डर हुँदैन ।
- ई. माछा र मासु बासी खाए पनि हुन्छ ।
- उ. पिङ खेल्दा होशियारी नभए धेरै चोट लाग्न सक्छ ।

२. खाली ठाउँमा उपयुक्त शब्दहरू राखेर भरनुहोस् :

- अ. चङ्गा र जस्ता ठाउँहरू मा उडाउनु हुँदैन ।
- आ. पटका पड्काउँदा निस्किएको धुवाँले वातावरण हुन्छ ।
- इ. पत्रुखानाहरू स्वादमा त मिठा हुन्छन्, तर भने हुँदैन ।
- ई. जथाभावी पटका पड्काएर फाल्दा घर र गोठमा हुनसक्छ ।
- उ. बहदो उमेरका बालबालिकालाई र जस्ता तत्वहरू बढी चाहिन्छ ।
- ऊ. ३०० मि.लि. कोकमा चम्चा जति चिनी हुन्छ ।
- ए. धेरै कोची कोची खानाले स्वास्थ्यलाई पुग्छ ।

३. छोटो उत्तर लेख्नुहोस् :

- अ. चङ्गा कुन कुन ठाउँबाट उडाउनु हुँदैन ?

- आ. सडक वा बाटोमा बसी चङ्गा उडाए के हुनसकछ ?
- इ. पटकाबाट निस्कने धुवाँले के बेफाइदा हुन्छ ?
- ई. पटका पड्काउँदा कसरी आगलागी हुनसकछ ?
- उ. काँचो बासी र फोहोर खानाले कुन कुन रोग लाग्न सकछ ?
- ऊ. पत्रुखाना खाएमा के के हुनसकछ ? लेख्नुहोस् ।
- ए. पत्रुखानाको स्वाद मिठो भए पनि खानु हुँदैन, किन ?

परियोजना कार्य

- क) कुन कुन चाडपर्वमा बालबालिकाले कुन कुन काम गर्दा के कस्ता जोखिम आउन सकछन ? यसबाट हुन सक्ने विपद्बाट बच्न के कस्तो सावधानी अपनाउन सकिन्छ ? शिक्षक वा अभिभावकहरूलाई सोधेर तालिकामा दिए जस्तै गरि लेख्नुहोस् :

चाडपर्वको नाम	जोखिम युक्त काम	हुनसक्ने जोखिम	गर्नुपर्ने सावधानीहरू
तिहार (दिपावली)	पटका पड्काउने	आगलागी हुने, हात गोडामा चोट लाग्ने	सकभर पटका नपड्काउने

पाठ २८

वन्यजन्तुबाट बच्ने उपायहरू



बाँके र बर्दियामा बाघको आक्रमण

सालको पात टिप्न गएको राप्तीसोनारी-४ बैजापुरकी ३० वर्षीय दुर्गा थारू बाघको आक्रमणमा परिन् । बाघसँग प्रतिकार गर्दा उनले ज्यान बचाइन् । अर्कोदिन जङ्गलमा घाँस काट्न गएको राप्तीसोनारी गाउँपालिका-४ प्रसोनाकी ५२ वर्षीया लीला विष्टको बाघको आक्रमणमा परि मृत्यु भयो । पर्सिपल्ट पनि बाघले आक्रमण गर्‍यो । जङ्गलमा बाखा चराउन गएका राप्तीसोनारी-५, का बमबहादुर पुन पाटेबाघको आक्रमणबाट बल्लतल्ल जोगिए । बाखा चराउन उनी स्थानीय सिद्धेश्वरी सामुदायिक वनभित्र गएका थिए । भाडीमा लुकेर बसेको बाघले आक्रमण गर्ने प्रयास गर्यो । उनका बाखा भने पाटेबाघले खाएको थियो । रुख चढेर उनले ज्यान बचाए। बाघको आक्रमणमा परेर दाउरा काट्न सामुदायिक जङ्गलमा गएको राप्तीसोनारी-६, फत्तेपुरकी २९ वर्षीया चाँदनी थारूको मृत्यु भयो । पछिल्ला चारदिन लगातार बाघले आक्रमण गरेको छ ।

तरकारी खोज्न गएको ६२ वर्षीय डल्ली रावत बर्दिया राष्ट्रिय निकुञ्जभित्र निगुरो टिप्न घोप्टो मात्र के परेकी थिइन् । बाघले उनलाई आक्रमण गरिहाल्यो । उनीसँग भएका तीनजना आफ्नो ज्यान बचाउन भागे । सेनाका अधिकारीहरूसँग जब उनीहरू फर्किए । उनीहरूले रावतको आंशिक खाइएको शरीर मात्र फेला पारे । बाघ र निकुञ्ज वरिपरि बस्ने मानिसबीच बढ्दो द्वन्द्वका मुख्य कारणमध्ये एक निकुञ्जमा पानीको अभाव मानिएको छ बाँकेको बैजापुर, प्रसोना, फत्तेपुरलगायतका निकुञ्ज र सामुदायिक वनसँग जोडिएका बस्तीका सर्वसाधारण बाघको त्रासमा छन् । बाँके राष्ट्रिय निकुञ्जले हिंसात्मक बाघको नियन्त्रण गर्न नसक्दा पाटेबाघले आक्रमण गरिरहेको स्थानीयहरू को भनाइ छ । फोहोर र प्रदूषित पानी बग्ने खोला र नदी वरपर अन्य स्रोतको पानी पनि दूषित हुने भएकाले पानी खान वन्यजन्तु बस्ती नजिक आउने गरेको स्थानीय बासीहरू बताउँछन् ।

बर्दियामा हात्तीको आक्रमण

बर्दिया जिल्लाको बारबर्दिया नगरपालिका अन्तर्गत रहेको रम्भापुर गाउँमा राष्ट्रिय निकुञ्जबाट आएको हात्तीले खेतमा लगाएको मकै बाली नष्ट गर्नुको साथै ३ वटा कच्ची घरहरू भत्काएको तथा ५ जना घाइते भएको खबर छ । घाइतेहरू लाई कोहलपुर शिक्षण अस्पतालमा उपचारको लागि लिएको छ । निकुञ्ज वरिपरिको वन अतिक्रमण भएकोले जङ्गली जनावरहरू मानव बस्तितर्फ आउन थालेको स्थानीय बासीहरू बताउँछन् ।

चितवनमा गैंडाको आक्रमण

चितवन जिल्लाको कालिका नगरपालिका स्थित पदमपुरमा राष्ट्रिय निकुञ्जबाट आएको गैंडाको आक्रमणबाट स्थानीय कमला चेपाङको मृत्यु हुनुका साथै संगसंगै खर,खडाई र वनकस काट्न गएका थप ३ जना घाइते भएका छन् । घाइतेहरूको स्थानीयवासीको पहलमा चितवन मेडिकल कलेजमा उपचार भइरहेको छ । जङ्गलमा पानी सुक्दै गएको वन अतिक्रमणको कारणले हात्ती गाउँमा पसी दुःख दिने गरेको स्थानीय बासीहरू को भनाइ छ ।

वन्यजन्तुको आक्रमणबाट बच्ने उपायहरू :

- क. जङ्गलछेउछाउका मानिसले राती घरको भ्यालढोका राम्ररी बन्द गर्ने र राती घर बाहिर बत्ती वा आगो बालेर उज्यालो राख्ने ।
- ख. वन्य जन्तु हिँडडुल गर्ने तथा वन्यजन्तुबाट पिडित र प्रभावित क्षेत्र पहिचान गरी अति प्रभावित क्षेत्रमा बिमाको व्यवस्था गर्ने ।
- ग. वन्यजन्तुको बासस्थान, तिनीहरू को सङ्ख्या र बानी व्यवहार र गतिविधिसम्बन्धी जनचेतना जगाउने ।
- घ. एकलै जङ्गलको बाटो नहिँड्ने । जङ्गलमा हिँड्दा वन्यजन्तुको गन्ध पाएमा वा पाइला देखेमा सतर्क हुने र त्यतातिर नजाने ।
- ङ. साँझपख घरबाहिर नबस्ने ,राती घरबाहिर सकभर ननिस्कने, निस्कनु परे लौरो या हतियार, टर्च आदि साथमा लिएर मात्र निस्कने ।

अभ्यास :

१. तलका प्रश्नहरू को छोटो उत्तर लेखुहोस् :

- क. बाँके र बर्दियामा बाघले जम्मा कति जनालाई आक्रमण गरेछ ?
- ख. गैंडाले कुन ठाउँमा आक्रमण गरेछ ?
- ग. वन्यजन्तुबाट सुरक्षित राख्न सरकारी तवरबाट के कस्ता कामहरू गर्नुपर्ला ?

घ. वन्यजन्तुबाट सुरक्षित रहन हामी के गर्न सक्छौं ?

ङ. वन्यजन्तु मानिसको बासस्थान वरिपरि आएर आक्रमण किन गर्छन् ? २ वटा कारणहरू लेख्नुहोस् ।

च. मानिस र वन्यजन्तु दुबैको सुरक्षा कसरी गर्न सकिएला ?

परियोजना

क. तपाईंको क्षेत्र वरपर कुन कुन वनजङ्गलहरू रहेका छन् ? त्यहाँ रहेका कुन कुन जनावरहरू ले बढी दुःख दिने गरेका छन् ? हाल एकदुई वर्षयता जङ्गली जनावरबाट के कस्तो क्षति भएको छ ? जङ्गली जनावरबाट सुरक्षित राख्न के कस्ता क्रियाकलापहरू गरिएका छन् ? लेख्नुहोस् :

ख. जङ्गली जनावर तथा मानिस दुबैलाई सुरक्षित कसरी राख्न सकिन्छ ? साथीहरू मिलेर योजना बनाउनुहोस् ।

ग. शिक्षकको उपस्थिति वा निर्देशनमा तपाईं र साथीहरू मिलेर जङ्गली जनावरबाट सुरक्षित भएको कृतिम घटना अभ्यास गर्नुहोस् ।

पाठ २९

प्राकृतिक प्रकोपको पूर्वतयारी वा सावधानी

भूकम्प



प्यारी साथी निर्मला

धेरै धेरै माया र सम्भना ।

यहाँ हामी आरामै छौं । त्यहाँ तपाईं लगाएत सबै परिवार आरामै हुनुहोला भन्ने आशा गरेकी छु । अस्ति बिहान सवा ८ बजेतिर हाम्रो गाउँमा ठुलो भूकम्प आयो । म र आमा भुईँ तलाको भान्छाकोठामा खाना पकाउँदै थियौं । एक्कासि जमिन हल्लिन थाल्यो । भूकम्प आउँदा जमिन हल्लिन्छ, भनेर गुरुआमाबाट सुनेकी थिएँ । दराजबाट भाँडाकुँडा आफैँ खस्न थाले । आमाले भ्याप्यै आगो निभाई मलाई तानेर बाहिर सुरक्षित ठाउँमा लानुभयो । बुबा माथिल्लो तलामा कोठा सफा गर्दै हुनुहुँदोरहेछ । बुबाले बहिनीलाई लिएर खाटको तल ओत लागी घुँडा टेकी गुडुल्की मारी बस्नु भएछ । केही समय पछि जमिन हल्लिन छोड्यो । हाम्रो घर भवन निर्माण मापदण्ड अनुसार भूकम्प प्रतिरोधी बनाएकोले खासै क्षति भएन । बुबा र बहिनी हामी भएको ठाउँमा आउनुभयो । बाहिर मानिसहरू रोहिरहेको, चिच्याईरहेको आवाज आइरहेको थियो । लुईटेल काकाको घर भत्केछ । अरु छिमेकीहरू पनि आएका रहेछन । सबै मिलेर त्यहाँ भित्र ईँटा ढुङ्गा पन्छ्याएर पुरिएका मानिसहरू खोज्दै थिए । भर्याङको तल लुईटेल काका मृत अवस्थामा भेटिनुभयो । भूकम्प आएपछि बाहिर भाग्न खोज्दा भर्याङमाथिको दिवाल भत्किएर वहाँलाई च्यापेको रहेछ । रमा र उसको दाजु खाटको तल बेहोस अवस्थामा भेटिए । गाउँलेहरू मिलेर उनीहरू लाई तुरुन्त अस्पताल लगेकोले उपचारपछि उनीहरू बाँच्न सफल भए । छेउको आँपको रुख लडेको रहेछ । नजिकैको पुल पनि भत्केको रहेछ । मैले आमालाई भूकम्पबाट सुरक्षित हुन के कस्ता पूर्वतयारी गर्ने, भूकम्प जाँदा तथा भूकम्प गइसके पछि के गर्दा क्षति कम हुन्छ भनेर सोधें । आमाले तल लेखिएको कुराहरू भन्नुभयो :

भूकम्प जानु अघिको पूर्वतयारी गर्ने उपाय

- क. जोखिम ठाउँहरूको पहिचान गरी जोखिम नक्सा बनाउने ।
- ख. भवन निर्माण आचार संहिता पालना गरि निर्माण संरचना र पूर्वाधारहरू भूकम्प प्रतिरोधी, बलिया र सुरक्षित बनाउने ।
- ग. तत्काल उद्धार समूह बनाउने र व्यक्तिगत सुरक्षाको तालिम दिने ।
- घ. अग्ला र गह्रौँ सामानहरू दराजमाथि नराख्ने ।
- ङ. दराज तथा अग्लो सामान नढल्ने गरि बलियो गरि राख्ने र गह्रौँ सामान भुईँ तलामा राख्ने ।
- च. भूकम्पबाट बच्न ढोकाहरू बाहिरपट्टि खोल्ने बनाउने ।

छ. भुइँ तलामा भए कहाँबाट र कसरी बाहिर निस्केर सुरक्षित स्थान पत्ता लगाउने सकिन्छ, भनी बालबालिकालाई सिकाउने ।

ज. अत्यावश्यक कागजातहरू, केहि समय नविग्रने खानेकुरा, रेडियो, टर्च, डोरी, र आपत्कालीन औजारहरू, तथा केही कपडा राखिएको फटपट भोला, उपचार बाकस र आकस्मिक कोषको अग्रिम व्यवस्थापन गर्ने ।

भूकम्प गइसकेपछि

क. धनजनको क्षतिको आँकलन गरि पुनस्थापना तथा पुनर्निर्माण गर्ने आवश्यक परे मनोसामाजिक परामर्श दिने ।

ख. आमसञ्चार र सामाजिक सञ्जाल मार्फत नियमित र सहि सूचनाहरू आदानप्रदान गर्ने ।

ग. हल्लाको पछि नलाग्ने सहि सूचना प्राप्त भएपछि सुरक्षित स्थानमा लाग्ने ।

घ. सहयोगको लागि सरकारी तथा गैरसरकारी निकासंग अनुरोध गर्ने ।

ङ. भूकम्प मानिसले बनाएका कमजोर संरचना र प्रकृतिका कमजोर भागको परिणाम हो भनि जनचेतना जगाउने ।

पत्र धेरै लामो हुनलाग्यो । भूकम्प, चट्याड, हावाहुरी, शितलहर, लू जस्ता प्रकोपहरू सधैं आउनसक्ने भएकोले सावधान भएर बस्नु ल । बाँकी कुराहरू अर्को पत्रमा लेखौंला ।

माया गर्ने साथी

उही तिमी



प्रमिला

अभ्यास :

१. तलका भनाइहरू ठिक भए ठिक चिह्न (✓) र बेठिक भए बेठिक चिह्न (×) लगाउनुहोस् :

क. प्रकोपको कारक तत्वहरूको विश्लेषण गरी प्रभाव घटाउन र व्यवस्थित प्रयासहरू गर्न सकिन्छ ।

- ख. भूकम्पबाट हुने धनजनको क्षति कम गर्न आपतकालीन अभ्यास, प्राथमिक उपचार, राहत वितरण, अस्थायी आवास, पुनर्निर्माण तथा पुनर्स्थापनामा विशेष ध्यान दिनु पर्दछ ।
- ग. भूकम्प मानिसले बनाएका कमजोर संरचना र प्रकृतिका कमजोर भागको परिणाम हो ।
- घ. विद्यालयको पाठ्यक्रममा भूकम्पसम्बन्धी विषय समावेश गर्नुहुँदैन ।
- ङ. गह्रौँ सामानहरू अग्लो दराजमाथि राख्नुपर्छ ।
- च. घर बनाउँदा भवन निर्माण मापदण्ड अनुसार भूकम्प प्रतिरोधी बनाउनुपर्छ ।

हैटीमा गएको भूकम्प
७.२ रेक्टर स्केल
२०१० जनवरी १२
मृत्यु : २,५०,००० जना


२) तलका प्रश्नहरू को छोटो उत्तर लेख्नुहोस् :

- क. भूकम्प आउँदा के गर्नुपर्छ ?
- ख. लुईटेल काकाको घटना कसरी भयो ?
- ग. फटपट भोलामा के के राखिन्छ ? चित्र हेरेर उत्तर लेख्नुहोस् ।
- घ. भूकम्प जानु अघि पुर्व तयारी कसरी गरिन्छ ?
- ङ. भूकम्प गइसके पछि के के कुरामा ध्यान दिनुपर्छ ?
- च. उद्धार तथा राहत वितरण भनेको के हो ?
४. तपाईंको समुदायमा भूकम्पको पुर्व तयारीको लागि के के क्रियाकलापहरू गर्नुभएको छ ? शिक्षक वा अभिभावकलाई सोधेर लेख्नुहोस् ।

५. शिक्षकको निर्देशनमा भूकम्पको कृत्रिम घटना अभ्यास गर्नुहोस् ।



हावाहुरी तथा चट्याड



हावा चल्दा सारै ठुलो भन्दा रैछन हुरी
राम्रोसंग नबाँधेमा उडाइदिन्छ, धुरी ।
हुरी चल्दा दुईटा बादल ठोकीएर गड्याड
त्यै गड्याडले निस्कीएर आयो हेर चट्याड ।

हुरी चल्दा चट्याड पर्दा बाहिर ननिस्कनु
बिजुलीका पोल र भवन, रुख नजिक न-बस्नु ।
धातुजन्य सामान र बिद्युत उपकरण
चट्याड पर्दा चलाएमा हुनसक्छ मरण ।

नाङ्गो खुट्टा, चिसो जिउमा भ्याप्यै करेन्ट लाग्ने
त्यसै कारण पक्की घरमा अर्थिग बनाइ राख्ने ।
चट्याड पर्दा नुहाउने र छाता ओढ्दा खेरि
चट्याडको ठुलै झड्का लाग्न सक्छ फेरि ।

जङ्गलभित्र हुरी चले खुला ठाउँमा लाग्नु
भाँचिएला ठुलो रुख भाडीतिरै भाग्नु ।
मोटरसाइकल, साइकल, गाडी ,चलाउदै भए
भ्याप्यै रोकी पार्किंग गरि खुला ठाउँमा गए ।

हावाहुरी आउने मौसम पहिल्यै थाह पाऔ
घर, छिमेकमा खोजि राखौ सुरक्षित ठाउँ ।
आगो निभाऔ भित्रै बसौ, लगाई ढोका, भ्याल
हावाहुरी चट्याड विपद्, गर्नुहोला ख्याल ।

अभ्यास :

१. तलका भनाइहरू ठिक भए ठिक चिह्न (✓) र वेठिक भए वेठिक चिह्न (×)
लगाउनुहोस् :

- क. हावाहुरी चल्दा खुला ठाउँमा भए कुनै घर अथवा भवनभित्र जानुपर्छ अथवा कडा छाना भएको कार, बस वा ट्रकभित्र बस्नुपर्छ ।
- ख. चट्याड परिरहेको बेला धातुका ह्याण्डल, चेन भएका ब्याग, वा अन्य सामानहरू बोकेर हिड्नु राम्रो हुन्छ ।
- ग. चट्याड परिरहेको बेला अग्लो पहाडको ढिस्को,भवन , रूख तथा बिजुलीको पोल मुनि बस्नु हुँदैन ।
- घ. हावाहुरी आइरहेको समयमा सवारी साधन चलाइरहेको भए सुरक्षित स्थानमा रोकेर बस्नुपर्छ ।
- ङ. हावाहुरी चलेको बेला बजार तथा भीडभाडमा भए भागदौड नगरी विस्तारै सुरक्षित ठाउँको खोजी गरी बस्नुपर्छ ।

- च. हावाहुरीको समयमा घरभित्रै बस्नु हुँदैन , बाहिर चलिरहेको हावाहुरीमा खेलन मजा आउँछ ।
- छ. पक्की घरमा अर्थिग गर्दा चट्याङको डर हुन्छ ।
- ड. तपाईंको समुदायमा हावाहुरी र चट्याङबाट बच्न के कस्ता पुर्व तयारी गरिएको छ ? लेख्नुहोस् ।

२. हावा हुरी र चट्याङ पर्दा गर्न हुने र गर्न नहुने कामहरू लाई तालिकामा दिए जस्तै गरी लेख्नुहोस् ।

हावाहुरी चल्दा र चट्याङ पर्दा गर्नुपर्ने काम	हावाहुरी चल्दा र चट्याङ पर्दा गर्न नहुने काम
भ्यालढोका लगाएर घरभित्रै बस्नु पर्ने	घरबाहिर खेल्ने वा आगो बाल्ने

३. तलका प्रश्नहरू को छोटो उत्तर लेख्नुहोस् :

- क. हावाहुरी भनेको के हो ?
- ख. चट्याङ कसरी पर्छ ?
- ग. चट्याङबाट हुने क्षति कम गर्न के कस्ता पुर्व तयारी गर्नुपर्छ ?
- घ. हावाहुरीले के कस्तो क्षति गराउन सक्छ ?
- ड. हावाहुरीबाट हुने क्षति कम गर्न के कस्ता पूर्वतयारी गर्नुपर्छ ?
- च. तपाईंको समुदायमा हावाहुरी र चट्याङले के-कस्तो क्षति पुर्याएको छ ? शिक्षक वा अभिभावकलाई सोधेर लेख्नुहोस् ।

४. शिक्षकको निर्देशनमा वा उपस्थितिमा हावाहुरी वा चट्याङको कृतिम घटना अभ्यास गर्नुहोस् ।



लू तथा शितलहर




तातो हावा तथा लू लाग्दाका असरहरू

- हृदयको गति तीव्र हुने
- श्वासप्रश्वास र रक्तचाप कम हुने
- शरीरबाट पसिना ननिस्कने
- टाउको अत्यधिक दुख्ने
- चक्कर लाग्ने, अचेत हुने
- शरीरको तापक्रम १०४ डिग्री फरेनहाइट भन्दा बढी हुने
- छाला सुक्खा, रातो र तातो हुने

गर्मीमा स्वास्थ्यको विद्युष हेरचाह गर्दै । उल्लेखित असरहरू देखिएमा विरामीलाई तुरन्त नजिकको अस्पताल लैजाओ ।

संघीय सरकारको स्वास्थ्य तथा जनसङ्ख्या विभाग
राष्ट्रिय स्वास्थ्य विभाग, धुल्लेखित विभाग, धुल्लेखित विभाग, धुल्लेखित विभाग



मुनिया : हिजोआज धेरै तातो हावा चल्ल, किन मिस ?

गीता : आमाले भन्नुभएको तातो हावामा बस्यो भने विरामी भइन्छ, रे ।

मिस : आजको पाठ पनि संयोगले 'लू तथा शितलहरबाट बच्न पूर्वतयारी'भन्ने रहेछ ।
यसै विषयमा छलफल गरौ न त । ल ! सुन्नुहोस तपाईंहरू, गर्मी ठाउँमा ,गर्मी समयमा धेरै तातो हावा चलनुलाई लू भनिन्छ । साबधानी नअप्नाएमा मानिस र पशुपंक्षीहरू विरामी पर्नसक्ने भएकोले यो पनि एउटा विपद् हो ।

गीता : लू लाग्दा के कस्ता लक्षण देखापर्छन ?

सरला : जब बाहिरी वातावरणको तापक्रम ४० डिग्री सेन्टिग्रेटदेखि ४२ डिग्री सेन्टिग्रेट पुग्छ, हाम्रो शरीरको भित्री तापक्रम भने ३७ डिग्री सेन्टिग्रेट नै हुन्छ । चर्को घाम र तातो हावाले शरीरको बाहिरी छालामा अत्यन्त तातो हुन्छ । शरीर चिसो पार्न धेरै पसिना आउँछ । अन्त्यमा पसिना निस्कन नसकी छाला रातो हुन्छ । शरीरमा नून र पानीको कमी भइ टाउको भारी हुन्छ । श्वास प्रश्वास छिटो छिटो चलन थाल्छ । रगतको गति बढ्न थाल्छ । ज्वरो आउँछ, हातको हत्केला र खुट्टाको पैताला पोल्न थाल्छ । आँखा पिनो हुन्छ । प्यास लागिरहन्छ । कसै कसैलाई अनुहार रातो हुने बान्ता हुने र बेहोस हुने पनि हुन्छ ।

मुनिया : लू लागेमा तत्कालै गर्न सकिने प्राथमिक उपचार पनि छ कि ?

सरला : विरामीलाई चिसो र हावा खेल्ने ठाउँमा सुताउनु पर्छ । अनि नून चिनी र कागती पानी प्रशस्त पिउन लगाउनु पर्छ । कपडा भिजाएर विरामीको हात खुट्टामा पानी पट्टी लगाउने वा बरफ पट्टि लगाउने गर्नु पर्छ । सुन्तला वा खरबुजाको रस पनि दिन सकिन्छ ।

गीता : लूबाट बच्न के कस्ता पूर्वतयारी गर्नुपर्ला त मिस ?

सरला : लू सुन्नुहोस, लूबाट बच्न यस्ता उपाय गर्नुपर्दछ :

क. सकभर घाममा ननिस्कने ,निस्कनु परेमा खाली पेट ननिस्कने, नून, चिनी र कागती पानी वा सर्बत पानी पिएर निस्कने ।

ख. चिल्लो पिनो तथा तेलमा तारिएका खानेकुरा कम खाने ,पानी प्रशस्त पिउने ।

ग. घाममा निस्कँदा अनुहार र शरीर पातलो कपडाले ढाकेर निस्कने ।

घ. बालबालिकाहरू लाई घरभित्रै खेल्ने अन्य क्रियाकलाप गर्ने वातावरण मिलाउने ।

ङ. ,बालबालिकाहरू लाई हलुका कपडाको व्यवस्था गर्ने ।

च. उपलब्ध भएसम्म, काँक्रो, खर्बुजा, अमला, गोलभेंडा प्रशस्त सेवन गर्ने तथा बेल, आँप र



कागतीको सर्वत प्रशस्त पिउने ।

गीता : शितलहर भनेको के हो नि मिस ?

सरला : जाडो मौसममा केहि दिनदेखि लगातार घाम नलाग्ने ,बाक्लो हुस्सु र कुहिरो लाग्ने,अत्याधिक चिसो भइ सिमसिम पानी जस्तो तुसारो पर्नुलाई शितलहर भनिन्छ ।



जनक : शितलहरको कारण विरामी भएमा के कस्ता लक्षणहरू देखापर्छन त मिस ?

सरला: यस्तो बेला शरीरको तापक्रम धेरै घटी हाइपोथर्मिया हुन्छ । रुघाखोकी लाग्ने, पातलो सिंगान बगिरहेने, पखाला लाग्ने, ज्वरो आउने, टाउको भारी हुन्छ । बालबालिकाहरूमा निमोनिया तथा ज्येष्ठ नागरिकहरूमा दम र श्वासप्रश्वाससम्बन्धी रोग लाग्छ ।

मुनिया : शितलहरबाट सुरक्षित रहन के कस्ता पुर्व तयारी गर्नुपर्छ त मिस ?

सरला : शितलहर बाट बच्न :

क. शितलहर प्रभावित हुनसक्ने क्षेत्रको पूर्व अनुमान र नक्सांकन गरि आवश्यक होशियारीमा रहने ।

ख. कात्तिक मङ्सिर महिनामा नै फलु तथा निमोनिया विरुद्ध खोप दिने ।



ग. आगो तापन दाउरा ,हिटर र न्यानो लुगाको व्यवस्थापन गर्ने ।

घ. तातो भोलिलो दाल, गेडागुडीको सुप, फलफूल माछामासु खाने ।

ङ. दालचिनी, अदुवा, तिल, लसुन, मरिज जस्ता पदार्थ बढी सेवन गर्ने ।

च. बिहानको समयमा सकभर बाहिर ननिस्कने, निस्कनु परेमा शरीरको तल्लो भागमा समेत बाक्लो कपडा (ट्राउजर) लगाएर निस्कने ।

छ. शारीरिक व्यायममा जोड दिने ।

गीता : आज मिसबाट धेरै कुराहरू सिक्न पाइयो । (घन्टी बज्छ)

सरला : ओहो ! कुरै कुरामा घन्टी पनि लागि सक्यो त । बाँकी कुराहरू भोलि छलफल गरौंला । अधि दिएको गृहकार्य गरेर आउनु ल ।

सबै जना : हुन्छ मिस । (मिस बाहिर जानुहुन्छ)

अभ्यास :

१. तालिकामा दिइएको जस्तै गरि लू तथा शितलहरले पार्ने विपद् तथा जोखिम कम गर्न गर्नुपर्ने पूर्व तयारीको बारेमा लेख्नुहोस् ।

शितलहर		लू	
समस्या वा विपद्	पूर्व तयारी	समस्या वा विपद्	पूर्व तयारी
फ्लु र रुघाखोकी लाग्ने	दाउरा तथा न्यानो कपडाको व्यवस्था	ज्वरो आउने, पसिना कम निस्कने, छाला रातो हुने	पातलो कपडा र काक्रो खरबुजा तथा कागतीको सर्वतको व्यवस्था

२. खाली ठाउँमा उपयुक्त शब्द राखेर वाक्य पुरा गर्नुहोस् :

अ. लू र शितलहरको समस्या नेपालकोभागमा बढी देखिन्छ ।

आ. शितलहरमाआगो तापनको व्यवस्था गर्नुपर्छ ।

इ. शरीरको तापक्रम धेरै घटेको अवस्थालाईभनिन्छ ।

ई. शितलहरबाट बच्नमहिनामै खोप दिनुपर्छ ।

उ. बाहिरि तापक्रमसम्म पुगेपछि लू चलन थाल्छ ।

३. तल दिइएको प्रश्नहरूको छोटो उत्तर लेख्नुहोस् :

अ. शितलहर भनेको के हो ?

आ. शितलहरको कारण स्वास्थ्यमा के कस्ता समस्याहरू देखापर्छन् ? लेख्नुहोस् ।


इ. तातो हावा चल्नु (लू) भनेको के हो ?

ई. लूबाट बच्न के कस्ता पूर्व तयारीहरू गर्नुपर्छ ?

उ. शितलहरबाट बच्न के कस्ता पूर्व तयारीहरू गर्नुपर्छ ?

ऊ. तपाईंको समुदायमा लू तथा शितलहरको कारण के कस्तो समस्या वा क्षति भएको छ ? शिक्षक वा अभिभावकलाई सोधेर लेख्नुहोस् ।

४. शिक्षकको निर्देशनमा वा उपस्थितिमा साथीहरू मिलेर लू तथा शितलहरको कृत्रिम घटना अभ्यास गर्नुहोस् ।



पाठ ३०

विपद्मा बालबालिकाको संरक्षण र सुरक्षा



ललिता जनविश्वास आधारभूत विद्यालयमा कक्षा ५ मा पढिँछन् । उनको एउटा भाइ कक्षा २ मा पढ्छ भने अर्को भाइ ३ वर्षको मात्र छ । एक दिन आमा भित्र कोठामा कम्प्युटरमा काम गर्दै हुनुहुन्थ्यो । सानो भाइले चक्कु भेट्टाएछ । चक्कु खेलाउँदा चक्कुले हात काटेछ । भाइ बेस्करी रोयो । आमाले भाइको काटेको ठाउँमा औषधि लगाएर पट्टी बाँधिदिनुभयो ।

ललिता : आमा भाइलाई जोगाउन त सारै गाह्रो भयो नि । एउटा न एउटा बदमासी नगरी बस्नै सक्दैन ।

आमा : केटाकेटीहरूको हरेक कुरा जान्न खोज्ने तिब्र इच्छा हुन्छ । त्यसैले उनीहरूले देखेका सबै सामानहरू चलाउन खोज्छन् । हामीले उनीहरूको संरक्षण र सुरक्षा गर्न सकेनौं भने उनीहरू विपद्मा पर्छन् ।

ललिता : विपद्को अवस्थामा स-साना भाइबहिनीको कसरी संरक्षण र सुरक्षा गर्नुपर्छ त, आमा ?

आमा : विपद्ले सबै क्षेत्रमा असर पार्ने भएतापनि बालबालिकालाई बढी जोखिम हुने गर्दछ । यस्ता प्रकोपहरू ले बालबालिकालाई शारीरिक र मानसिक जोखिम पार्नुको साथै वयस्कहरू मा भन्दा उनीहरू मा उक्त असर लामो समयसम्म रहन्छ । यस्तो अवस्थामा उनीहरू लाई कहिल्यै पनि एकलै नछाडी भरपर्दो वयस्क स्याहारकर्तासंग वा बालस्याहार केन्द्र वा बालविकास केन्द्रमा राख्नु पर्दछ ।

ललिता : भूकम्प, बाढी पहिरो, द्वन्द्व र महामारीको अवस्थामा बालबालिकाको संरक्षण कसरी गर्न सकिन्छ, त आमा ?

आमा : यस्तो अवस्थामा बालबालिका आमाबाबुबाट छुट्टिन सक्ने भएकोले धेरै स-साना बच्चाहरू लाई, शिशुको नाम र ठेगाना, आमा बुबाको नाम र फोन नम्बर उनीहरू को नाडी वा गोलिगाँठोमा बाँधिदिनुपर्छ । बालबालिका कुरा गर्न थालेपछि आमाबाबुको र आफ्नो नाम, घरको ठेगाना र फोन नम्बर भन्ने र भन्न लगाई याद गर्न लगाउनु पर्दछ । बालबालिकालाई विपद्को अवस्थामा घरभित्र र बाहिर सम्भाव्य सुरक्षित ठाउँको बारेमा पहिल्यै देखि नै जानकारी गराउनुपर्छ ।

ललिता : विपद्मा परेर आमाबुबा वा अभिभावक गुमाएका बालबालिकाको संरक्षण कसरी गर्न सकिन्छ, आमा ?

आमा : यस्ता बालबालिकाहरू धेरै पिडामा हुन्छन् । उनीहरू छिटै डराउने, आत्तिने हुनाले उनीहरूलाई सुरक्षित ठाउँमा लाने, अङ्गमाल गर्ने, सान्त्वना दिने र स्नेहपूर्वक यी स्थितिबारे बताउनुपर्दछ । बालबालिकालाई कथा, गीतमार्फत निडर भई परिस्थिति सामना गर्न हौसला दिनु पर्दछ । विपद्को अवस्थामा बालबालिकाले असामान्य व्यवहार देखाउन सक्छन् । जस्तै: वान्ता गर्ने, पेट दुख्ने, झाडापखाला लाग्ने, खान रुचि नहुने, डराउने, बोल्न छाड्ने आदि । यस बखत उनीहरूलाई अरू बेलाभन्दा बढी माया, सुरक्षा, साथदिने गर्नुपर्छ र खानपिन, स्याहारको विशेष ध्यान दिनुपर्छ ।

ललिता : दैनिक जीवनमा सानातिना चोटपटकबाट भाइबहिनीहरू लाई कसरी सुरक्षित राख्न सकिन्छ ?

आमा : उनीहरू लाई आफुसगै बसेर मायाँ दिएर दिन मिल्ने बस्तुहरू छुन र अनुभव गर्ने दिने गर्नुपर्छ । उनीहरू ले बुझ्ने भाषामा त्यसको प्रयोग बताउनुपर्छ । उनीहरू लाई आफ्नै तरिकाले खेल्न दिने तर विशेष ख्याल गर्ने गर्नुपर्छ । ओहो ! कुरै कुरामा खाना पकाउन ढिला भइसकेछ । खाना पकाउन भान्छातिर जाउँ है ।

ललिता : हवस् आमा । (दुबैजना खाना पकाउन भान्छातिर जान्छन् ।)

अभ्यास :

१. खाली ठाउँमा उपयुक्त शब्द भर्नुहोस् :

अ. बालबालिकाहरू लाई हरेक कुराहरू जान्न खोज्नेहुन्छ ।

आ. विपद्मा परेका बालबालिकाहरू लेव्यवहार देखाउन सक्छन् ।

- इ. बच्चाहरूलाई कुराकानी गर्न सक्ने भएपछि घरको ठेगाना /आमाबुवाको नाम तथायाद गर्न लगाउनुपर्छ ।
- ई. ललिताको साना भाइलेले हात काट्यो ।
- उ. बालबालिकालाई कथा, गीतमार्फत निडर भईको सामना गर्न हौसला दिनु पर्दछ ।

२. तल दिइएको प्रश्नहरूको छोटो उत्तर लेख्नुहोस् :

- क. विपद्को समयमा सबैभन्दा बढी जोखिममा को पर्छन् ?
- ख. विपद्मा परेका स-साना भाइबहिनीहरूलाई कसरी संरक्षण गर्न सकिन्छ ?
- ग. विपद्मा परेर आमाबुवा गुमाएका बालबालिकाहरूलाई कसरी संरक्षण गर्नुपर्छ ?
- घ. सामान्य बच्चाहरूको कसरी सुरक्षा गर्नुपर्छ ?
३. तपाईंको समुदायमा केहिबर्ष यता कुन कुन विपद्हरू आएका छन् ? यस्ता विपद्हरूबाट कसरी बालबालिकाको सुरक्षा गर्न सकिन्छ ? शिक्षक वा अभिभावकहरू लाई सोधेर लेख्नुहोस् ।
४. शिक्षकको निर्देशन वा उपस्थितिमा तपाईं र साथीहरू र सानो कक्षाका भाइबहिनीहरू मिलेर विपद्मा परेका भाइबहिनीहरूको सुरक्षा गरेको कृत्रिम घटना अभ्यास गरेको खेल खेल्नुहोस् ।